



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ອົງການໄອຍະການປະຊາຊົນສູງສຸດ

ຮ່າງແຜນພັດທະນາ

ວຽກງານໄອຍະການປະຊາຊົນ 5 ປີ, ແຕ່ປີ 2021 ຫາປີ 2025

ນະຄອນຫຼວງວຽງຈັນ, ວັນທີ/...../2021



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ອົງການໄອຍະການປະຊາຊົນສູງສຸດ

ເລກທີ...../ອອປສ

ນະຄອນຫຼວງວຽງຈັນ, ວັນທີ...../...../

ຮ່າງແຜນພັດທະນາ

ວຽກງານໄອຍະການປະຊາຊົນ 5 ປີ ແຕ່ປີ 2021 ຫາປີ 2025

ພາກທີ I

ສະຫຼຸບການປະຕິບັດແຜນພັດທະນາ

ວຽກງານໄອຍະການປະຊາຊົນໃນໄລຍະ 5 ປີ (2016-2020)

I. ສະຫຼຸບການປະຕິບັດວຽກງານໄອຍະການ ແຕ່ປີ 2016-2020

ກ. ສະພາບການ ພາກພື້ນ, ສາກົນ ແລະ ພາຍໃນປະເທດເຮົາ

ໃນຊຸມປີ 2016-2020 ຜ່ານມາ ສະພາບການຂອງພາກພື້ນ ແລະ ສາກົນ ໄດ້ມີການຜັນແປໄປຢ່າງໄວວາ ແລະ ສະຫຼັບສັບຊ້ອນ ເຊິ່ງມີທັງຂໍ້ສະດວກ, ຂໍ້ຫຍຸ້ງຍາກ ແລະ ສິ່ງທ້າທາຍທົດສອບຫຼາຍປະການ ເປັນຕົ້ນ ໄພທຳມະຊາດ, ການປ່ຽນແປງສະພາບດິນຟ້າອາກາດ ແລະ ຄວາມກ້າວໜ້າທາງດ້ານເຕັກໂນໂລຊີ ເຊິ່ງມີຜົນກະທົບ ດ້ານບວກ ແລະ ດ້ານລົບ ໂດຍກົງ ຕໍ່ການພັດທະນາເສດຖະກິດ-ສັງຄົມຂອງປະເທດເຮົາ ເວົ້າລວມ, ເວົ້າສະເພາະ ຕໍ່ການພັດທະນາອົງການໄອຍະການປະຊາຊົນ ຂອງ ສປປ ລາວ.

ພ້ອມກັນນັ້ນ ປະເທດເຮົາ ໄດ້ປະສົບພົບພໍ້ສະພາບຄວາມຫຍຸ້ງຍາກ ແລະ ສິ່ງທ້າທາຍຕ່າງໆຫຼາຍປະການ ເປັນຕົ້ນ ແມ່ນດ້ານການເງິນ, ເງິນຕາ, ໄພພິບັດນ້ຳຖ້ວມ, ໄປແຫ້ງແລ້ງຢູ່ບາງເຂດ ແລະ ພະຍາດລະບາດໂຄວິດ 19 ເຫຼົ່ານີ້ເປັນຕົ້ນ ແລະ ບັນຫາອື່ນໆ ເຊິ່ງໄດ້ມີຜົນກະທົບອັນໃຫຍ່ຫຼວງຕໍ່ການພັດທະນາເສດຖະກິດ-ສັງຄົມຂອງປະເທດເຮົາ ກໍ່ຄື ການເຄື່ອນໄຫວໜ້າທີ່ວຽກງານໄອຍະການປະຊາຊົນ ແຕ່ພາຍໃຕ້ການນຳພາຂອງພັກຕະຫຼອດ ໄລຍະຜ່ານມາ ເຫັນວ່າ ການຄຸ້ມຄອງລັດ-ຄຸ້ມຄອງສັງຄົມ ດ້ວຍກົດໝາຍ ນັບມື້ນັບ ມີຄວາມສັກສິດ, ສະຕິເຄົາລົບ ແລະ ປະຕິບັດກົດໝາຍ ຂອງພະນັກງານ, ທະຫານ, ຕຳຫຼວດ ແລະ ປະຊາຊົນບັນດາເຜົ່າ ໄດ້ຮັບການຍົກສູງຂຶ້ນກວ່າເກົ່າ, -ຮັບປະກັນສະຖຽນລະພາບການເມືອງໜັກແໜ້ນ, ສັງຄົມມີຄວາມສະຫງົບສຸກ ແລະ ເປັນລະບຽບຮຽບຮ້ອຍໂດຍພື້ນຖານ.

ຂ. ຜົນສຳເລັດໃນການປະຕິບັດ 5 ແຜນງານ ແລະ 21 ໂຄງການ

5 ປີຜ່ານມາພວກເຮົາໄດ້ສຸ້ຊົນຈັດຕັ້ງປະຕິບັດ 5 ແຜນງານ ແລະ 21 ໂຄງການ ໄດ້ສຳເລັດຜົນຫຼາຍປະການເປັນພື້ນຖານດັ່ງນີ້:

1. ແຜນງານ ຍົກສູງຄຸນນະພາບໃນການຕິດຕາມກວດກາການປະຕິບັດກົດໝາຍ

1.1. ໂຄງການ ຕິດຕາມກວດກາທົ່ວໄປ

1) ໄດ້ເອົາໃຈໃສ່ໃນການຕິດຕາມກວດກາ ແລະ ແກ້ໄຂຄຳຮ້ອງຈາກອົງການຈັດຕັ້ງລັດ, ລວມໝູ່, ສັງຄົມ ແລະ ພົນລະເມືອງໃນ 5 ປີຜ່ານມາທັງໝົດ 1.912 ເລື່ອງ ແກ້ໄຂແລ້ວ 1.879 ເລື່ອງ ເທົ່າກັບ 98,27 % ໃນນີ້ຢູ່ ອົງການໄອຍະການປະຊາຊົນສູງສຸດ 296 ເລື່ອງ ໄດ້ຄົ້ນຄວ້າມີຄຳເຫັນແລ້ວ 296 ເລື່ອງ ເທົ່າກັບ 100.00 %;

2) ໄດ້ເຂົ້າຮ່ວມການສ້າງນິຕິກຳ ແລະ ຕິດຕາມກວດກາການອອກນິຕິກຳຂອງອົງການຈັດຕັ້ງຕ່າງໆ ຮັບປະກັນໄດ້ທາງດ້ານຫຼັກການ ແລະ ລະບຽບການ; ປັບປຸງກົນໄກການປະສານງານກັບອົງການທີ່ກ່ຽວຂ້ອງ ແລະ ສາມາດປະສານສົມທົບກັນໄດ້ຢ່າງຄ່ອງຕົວ;

3) ໄດ້ເອົາໃຈໃສ່ກວດກາການປະຕິບັດໜ້າທີ່ຂອງພະນັກງານໄອຍະການ ໂດຍສຸມໃສ່ບຸກຄົນທີ່ມີຄຳຮ້ອງ. ພ້ອມນັ້ນ, ຕິດຕາມກວດກາການປະຕິບັດແຜນງົບປະມານ, ໂຄງການລົງທຶນຂອງລັດ, ການແຈ້ງຊັບສິນ ແລະ ການປະຕິບັດໜ້າທີ່ວຽກງານຂອງພະນັກງານຢ່າງເປັນປົກກະຕິ ແລະ ໄດ້ຮັບຄຳຮ້ອງ, ຄຳສະເໜີຈາກປະຊາຊົນ ຈຳນວນ 89 ເລື່ອງ, ແກ້ໄຂແລ້ວ 79 ເລື່ອງ ຍັງ 10 ເລື່ອງ. ຊຶ່ງຜ່ານມາຮ້ອງຟ້ອງຕໍ່ພະນັກງານໄອຍະການສ່ວນຫຼາຍແມ່ນການປະຕິບັດໜ້າທີ່.

4) ໄດ້ເຂົ້າຮ່ວມຄະນະສະເພາະກິດລົງກວດກາການປະຕິບັດກົດໝາຍ ກໍຄື ການປະຕິບັດໜ້າທີ່ວຽກງານຂອງບາງກະຊວງ, ອົງການ ແລະ ແຂວງຈຳນວນໜຶ່ງ ຕາມຄຳສັ່ງເລກທີ 07 ແລະ 16 ຂອງນາຍົກລັດຖະມົນຕີ. ຜ່ານການກວດກາເຫັນໄດ້ວ່າ, ການເຄື່ອນໄຫວປະຕິບັດໜ້າທີ່ວຽກງານຂອງບັນດາກະຊວງ, ອົງການ ແລະ ທ້ອງຖິ່ນ ສ່ວນຫຼາຍແມ່ນຖືກຕ້ອງສອດຄ່ອງ ກັບແນວທາງນະໂຍບາຍຂອງພັກ, ກົດໝາຍຂອງລັດ ກໍຄື ພາລະບົດບາດ ແລະ ໜ້າທີ່ໄດ້ສຳເລັດຜົນເປັນຢ່າງດີ.

1.2. ໂຄງການ ຕິດຕາມກວດກາການປະຕິບັດກົດໝາຍຂອງອົງການສືບສວນ-ສອບສວນ

1) ອອກຄຳສັ່ງເປີດການສືບສວນ-ສອບສວນ 2.654 ສະບັບ; ອອກຄຳແນະນຳກ່ຽວກັບຄະດີອາຍາ 6.164 ສະບັບ;

2) ອອກຄຳສັ່ງກວດຄົ້ນເຄຫາສະຖານ 4.505 ສະບັບ; ຍຶດ ຫຼື ອາຍັດຊັບ 135 ສະບັບ;

3) ອອກຄຳສັ່ງຈັບຕົວ 9.964 ສະບັບ; ອອກຄຳສັ່ງກັກຂັງພາງ 45.140 ສະບັບ; ອອກຄຳສັ່ງຕໍ່ກຳນົດເວລາການກັກຂັງພາງ 32.147 ສະບັບ; ອອກຄຳສັ່ງປ່ອຍຕົວພາງ 3.681 ສະບັບ ແລະ ອອກຄຳສັ່ງປ່ອຍຕົວກ່ອນກຳນົດ 1.029 ສະບັບ;

4) ໄດ້ຮັບສຳນວນຄະດີອາຍາຈາກອົງການສືບສວນ-ສອບສວນ 49.181 ເລື່ອງ ໃນນັ້ນຖະແຫຼງສິ່ງຟ້ອງຂຶ້ນສານ 31.054 ເລື່ອງ, ສິ່ງຄົນໃຫ້ດຳເນີນການສືບສວນ-ສອບສວນ 14.636 ເລື່ອງ, ໂຈະການດຳເນີນຄະດີ 159 ເລື່ອງ, ຊັດມ້ຽນຄະດີ 1.844 ເລື່ອງ, ສິ່ງໃຫ້ພາກສ່ວນອື່ນແກ້ໄຂທາງບໍລິຫານ 808 ເລື່ອງ ລວມທັງໝົດທີ່ໄດ້ຄົ້ນຄວ້າ ແລະ ມີຄຳເຫັນແລ້ວ 48.501 ເລື່ອງເທົ່າກັບ 98,62%, ກຳລັງຄົ້ນຄວ້າ 680 ເລື່ອງ;

ນອກຈາກນັ້ນ, ຍັງໄດ້ຕິດຕາມການກວດກາອົງການສືບສວນ-ສອບສວນຂອງເຈົ້າໜ້າທີ່ທະຫານ, ພາສີ ແລະ ປ່າໄມ້ດ້ວຍການເຂົ້າຮ່ວມກວດກາບັນດາເຫດການລະເມີດກົດໝາຍທີ່ເກີດຂຶ້ນ, ອອກຂໍ້ກຳນົດ, ຂໍ້ແນະນຳດ້ານວິຊາການຕ່າງໆ ໃຫ້ຖືກຕ້ອງສອດຄ່ອງ ແລະ ສາມາດປະຕິບັດເຂົ້າໃນວຽກງານຕົວຈິງ, ໄດ້ສະກັດກັ້ນການນຳໃຊ້ຊ່ອງ ຫວ່າງ ເພື່ອເຮັດໃຫ້ການສືບສວນ-ສອບສວນບໍ່ຄົບຖ້ວນ-ຮັດກຸມ ແລະ ບໍ່ໂປ່ງໃສອັນພາໃຫ້ການດຳເນີນຄະດີບໍ່ເປັນທຳ.

1.3. ໂຄງການ ຕິດຕາມກວດກາການປະຕິບັດກົດໝາຍໃນການດຳເນີນຄະດີຢູ່ສານ

ໄດ້ຮັບສຳນວນຄະດີທັງໝົດ 53.988 ເລື່ອງ ໃນນັ້ນຄະດີແພ່ງ 4.807 ເລື່ອງ ແລະ ຄະດີອາຍາ 49.181 ເລື່ອງ, ແກ້ໄຂແລ້ວ 53.263 ເລື່ອງ ໃນນີ້ຄະດີແພ່ງ 4.762 ເລື່ອງ ເທົ່າກັບ 99,06 %, ຄະດີອາຍາ 48.501 ເລື່ອງ ເທົ່າກັບ 98,62 % ລະອຽດມີດັ່ງນີ້:

1.3.1 ຄະດີແພ່ງ

1) ຄະດີແພ່ງຂຶ້ນຕົ້ນທັງໝົດ 4.807 ເລື່ອງ, ແກ້ໄຂແລ້ວ 4.762 ເທົ່າກັບ 99,06 %, ກຳລັງຄົ້ນຄວ້າ 45 ເລື່ອງ, ຖະແຫຼງໃນທີ່ປະຊຸມສານຂຶ້ນຕົ້ນ 3.453 ເລື່ອງ, ສານຕັດສິນຕາມຄຳຖະແຫຼງ 3.400 ເລື່ອງເທົ່າກັບ 98,47 %, ສານຕັດສິນ ບໍ່ເອົາຕາມຄຳຖະແຫຼງ 53 ເລື່ອງ, ໄອຍະການຄັດຄ້ານ 02 ເລື່ອງ;

2) ຄະດີແພ່ງຂຶ້ນອຸທອນທັງໝົດ 3.262 ເລື່ອງ, ແກ້ໄຂແລ້ວ 3.234 ເລື່ອງ ເທົ່າກັບ 99,14 %, ກຳລັງຄົ້ນຄວ້າ 28 ເລື່ອງ, ຖະແຫຼງໃນທີ່ປະຊຸມສານ 2.364 ເລື່ອງ, ສານຕັດສິນຕາມຄຳຖະແຫຼງ 2.015 ເລື່ອງເທົ່າກັບ 85,24 %, ສານພິພາກສາເອົາຕາມຄຳຖະແຫຼງບາງສ່ວນ 160 ເລື່ອງ, ບໍ່ເອົາຕາມ 189 ເລື່ອງ, ໄອຍະການຄັດຄ້ານ 42 ເລື່ອງ;

3) ຄະດີແພ່ງຂຶ້ນລົບລ້າງທັງໝົດ 1.532 ເລື່ອງ, ແກ້ໄຂແລ້ວ 1.509 ເລື່ອງ ເທົ່າກັບ 98,50 %, ກຳລັງຄົ້ນຄວ້າ 23 ເລື່ອງ, ຖະແຫຼງໃນທີ່ປະຊຸມສານ 1.030 ເລື່ອງ, ສານຕັດສິນຕາມຄຳຖະແຫຼງ 751 ເລື່ອງເທົ່າກັບ 72,91 %, ສານຕັດສິນເອົາຕາມຄຳຖະແຫຼງບາງສ່ວນ 273 ເລື່ອງ, ບໍ່ເອົາຕາມ 06 ເລື່ອງ, ໄອຍະການຄັດຄ້ານ 09 ເລື່ອງ.

1.3.2 ຄະດີອາຍາ

1) ຄະດີອາຍາຂັ້ນຕົ້ນທັງໝົດ 49.181 ເລື່ອງ, ແກ້ໄຂແລ້ວ 48.501 ເທົ່າກັບ 98,62 %, ກຳລັງຄົ້ນຄວ້າ 680 ເລື່ອງ , ໃນນັ້ນ ສັ່ງຟ້ອງ ແລະ ຖະແຫຼງໃນທີ່ປະຊຸມສານຂັ້ນຕົ້ນ 26.611 ເລື່ອງ, ສານຕັດສິນຕາມຄຳຖະແຫຼງ 26.492 ເລື່ອງເທົ່າກັບ 99,55 %, ສານຕັດສິນເອົາຕາມຄຳຖະແຫຼງບາງສ່ວນ 119 ເລື່ອງ, ໄອຍະການຄັດຄ້ານ 20 ເລື່ອງ;

2) ໄດ້ຮັບຄະດີອາຍາຂັ້ນອຸທອນທັງໝົດ 2.175 ເລື່ອງ, ແກ້ໄຂແລ້ວ 2.157 ເລື່ອງ ເທົ່າກັບ 99,17 %, ກຳລັງຄົ້ນຄວ້າ 18 ເລື່ອງ, ຖະແຫຼງໃນທີ່ປະຊຸມສານ 1.125 ເລື່ອງ, ສານຕັດສິນເອົາຕາມຄຳຖະແຫຼງ 1.003 ເລື່ອງ ເທົ່າກັບ 89,16 %, ສານເອົາຕາມຄຳຖະແຫຼງບາງສ່ວນ 72 ເລື່ອງ, ບໍ່ເອົາຕາມຄຳຖະແຫຼງ 50 ເລື່ອງ, ໄອຍະການຄັດຄ້ານ 29 ເລື່ອງ;

3) ໄດ້ຮັບຄະດີອາຍາຂັ້ນລົບລ້າງທັງໝົດ 743 ເລື່ອງ, ແກ້ໄຂແລ້ວ 700 ເລື່ອງ ເທົ່າກັບ 94,21 %, ກຳລັງຄົ້ນຄວ້າ 43 ເລື່ອງ, ຖະແຫຼງໃນທີ່ປະຊຸມສານ 413 ເລື່ອງ, ສານຕັດສິນເອົາຕາມຄຳຖະແຫຼງ 389 ເລື່ອງ ເທົ່າກັບ 94,19%, ສານເອົາຕາມຄຳຖະແຫຼງບາງສ່ວນ 04 ເລື່ອງ, ບໍ່ເອົາຕາມຄຳຖະແຫຼງ 14 ເລື່ອງ, ຄັດຄ້ານ 03 ເລື່ອງ. ສັງເກດເຫັນວ່າພາຍຫຼັງສານພິພາກສາຂັ້ນອຸທອນແລ້ວ ມີການຂໍລົບລ້າງສູງເຖິງ 66,04 %. ເຖິງແນວໃດກໍ່ຕາມ, ສານຂັ້ນລົບລ້າງພິພາກສາຢັ້ງຢືນເອົາຕາມຄຳຖະແຫຼງຂອງໄອຍະການ 94,19 %.

4) ໄດ້ຄຳຮ້ອງຂໍຮີຟື້ນຄະດີອາຍາ ແລະ ຄະດີແພ່ງ 1.187 ເລື່ອງ ເທົ່າກັບ 2,19 % ຂອງຄະດີທີ່ໄດ້ຕັດສິນຂັ້ນຕົ້ນ, ໄດ້ກວດກາສຳນວນຄະດີທີ່ໄດ້ທວງມາຈຳນວນ 595 ເລື່ອງ, ໄດ້ແກ້ໄຂແລ້ວ 500 ເລື່ອງ ກວມ 84,03 %, ໃນນັ້ນໄດ້ຕົກລົງບໍ່ຮີຟື້ນ 315 ເລື່ອງ ກວມ 63,00 %, ສະເໜີຮີຟື້ນ 177 ເລື່ອງກວມ 35,40 %, ລາຍງານສະພາແຫ່ງຊາດຄືນ 08 ເລື່ອງ.

ນອກຈາກນັ້ນ, ຍັງໄດ້ປະສານສົມທົບກັບສານປະຊາຊົນ ຄົ້ນຄວ້າອອກຂໍ້ກຳນົດ, ລະບຽບການເຂົ້າຮ່ວມຂອງ ໄອຍະການປະຊາຊົນຢູ່ທີ່ປະຊຸມສານຂັ້ນຕົ້ນ, ອຸທອນ ແລະ ຂັ້ນລົບລ້າງ ລວມທັງຄະດີແພ່ງ ແລະ ຄະດີອາຍາ.

1.4. ໂຄງການ ຕິດຕາມກວດກາການປະຕິບັດຄຳຕັດສິນຂອງສານ

ການຕິດຕາມກວດກາການຈັດຕັ້ງປະຕິບັດຄຳຕັດສິນ ຫຼື ຄຳພິພາກສາຂອງສານກໍ່ໄດ້ຮັບການພັດທະນາດີຂຶ້ນ, ການປະຕິບັດຄຳຕັດສິນຂອງສານທີ່ໃຊ້ໄດ້ຢ່າງເດັດຂາດແລ້ວສ່ວນຫຼາຍຖືກຕາມກົດໝາຍກຳນົດ, ມີຄວາມສັກສິດ ແລະ ສ່ວນຫຼາຍ ຖືກນຳໄປຈັດຕັ້ງປະຕິບັດ ເຊິ່ງ ລະອຽດ ມີດັ່ງນີ້:

- 1) ຄະດີອາຍາ 36.161 ເລື່ອງ, ປະຕິບັດແລ້ວ 9.018 ເລື່ອງ, ພວມປະຕິບັດ 27.143 ເລື່ອງ;
- 2) ຄະດີແພ່ງ 13.226 ເລື່ອງ, ໄດ້ປະຕິບັດແລ້ວ 6.020 ເລື່ອງ, ພວມປະຕິບັດ 7.206 ເລື່ອງ.

1.5. ໂຄງການ ຕິດຕາມກວດກາການປະຕິບັດກົດໝາຍໃນສະຖານທີ່ກັກຕົວ, ກັກຂັງ, ຄ້າຍດັດສ້າງ ແລະ ມາດຕະການບັງຄັບອື່ນຂອງສານ

1) ໄດ້ເອົາໃຈໃສ່ໃນການລົງຕິດຕາມກວດກາການປະຕິບັດກົດໝາຍໃນສະຖານທີ່ກັກຕົວ, ກັກຂັງ, ຄ້າຍດັດສ້າງ ແລະ ໄດ້ປະສານສົມທົບກັບກະຊວງປ້ອງກັນຄວາມສະຫງົບ, ກະຊວງສາທາລະນະສຸກຄົ້ນຄວ້າປັບປຸງຄືນ ບັນດານິຕິກຳ ທີ່ກ່ຽວຂ້ອງກັບການຄຸ້ມຄອງ, ຕິດຕາມກວດກາສະຖານທີ່ກັກຕົວ, ກັກຂັງ, ຄ້າຍດັດສ້າງ, ສູນດັດສ້າງ ເຊັ່ນ: ຄຳແນະນຳ ການເກັບກຳສະຖິຕິຜູ້ຖືກຫາ, ຜູ້ຖືກດັດສ້າງ ແລະ ນັກໂທດໃນແຕ່ລະເດືອນ; ຄຳສັ່ງ, ຄຳແນະນຳກ່ຽວກັບນັກໂທດ, ຜູ້ຖືກຫາໂຕນໜີ, ເສຍຊີວິດ, ຍົກຍ້າຍ, ປິ່ນປົວ, ອະໄພຍະໂທດ ແລະ ການປ່ອຍຕົວກ່ອນກຳນົດໂດຍມີເງື່ອນໄຂ.

2) ໄດ້ຄົ້ນຄວ້າອະໄພຍະໂທດແກ່ນັກໂທດທີ່ມີຄວາມກ້າວໜ້າຕາມລັດຖະດຳລັດຂອງປະທານປະເທດ ທັງໝົດ 7,197 ຄົນ, ຍິງ 1,357 ຄົນ, ຕ່າງປະເທດ 98 ຄົນ, ຍິງ 25 ຄົນ ໃນນັ້ນອະໄພຍະໂທດຜ່ອນໂທດ 5,868 ຄົນ, ຍິງ 1,106 ຄົນ, ຕ່າງປະເທດ 106 ຄົນ, ຍິງ 25 ຄົນ ແລະ ອະໄພຍະໂທດປ່ອຍຕົວ 1,329 ຄົນ, ຍິງ 72 ຄົນ, ຕ່າງປະເທດ 21 ຄົນ, ຍິງ 2 ຄົນ.

3) ໄດ້ຄົ້ນຄວ້າການໂອນຕົວນັກໂທດ ຮ່ວມກັບກະຊວງຍຸຕິທຳ, ກະຊວງການຕ່າງປະເທດ ແລະ ກະຊວງປ້ອງກັນຄວາມສະຫງົບ.

1.6. ໂຄງການສ້າງ ແລະ ປັບປຸງນິຕິກຳ

1) ໄດ້ສຳເລັດການສ້າງ ແລະ ປັບປຸງຂໍ້ຕົກລົງວ່າດ້ວຍການຈັດຕັ້ງ ແລະ ການເຄື່ອນໄຫວຂອງຫ້ອງການ, ບັນດາກົມ, ສະຖາບັນຄົ້ນຄວ້າ ແລະ ຝັກອົບຮົມໄອຍະການ, ອົງການໄອຍະການປະຊາຊົນພາກ, ອົງການໄອຍະການປະຊາຊົນເຂດ ແລະ ພະນັກງານເຂດປະຈຳເມືອງ; ອອກຂໍ້ຕົກລົງວ່າດ້ວຍພະນັກງານໄອຍະການປະຊາຊົນ ແລະ ຜູ້ຊ່ວຍ ແລະ ຂໍ້ຕົກລົງວ່າ

ດ້ວຍຕໍາແໜ່ງບໍລິຫານສໍາລັບອົງການໄອຍະການປະຊາຊົນ; ປັບປຸງຕໍາແໜ່ງງານຂອງອົງການ, ກົມ ແລະ ສະຖາບັນ ອົງການໄອຍະການປະຊາຊົນສູງສຸດ.

2) ໄດ້ສໍາເລັດການຄົ້ນຄວ້າຮ່າງລັດຖະບັນຍັດວ່າດ້ວຍການອະໄພຍະໂທດແກ່ນັກໂທດ, ສໍາເລັດການສ້າງ ປຶ້ມຄູ່ມືການສົ່ງຜູ້ຮ້າຍຂ້າມແດນ, ຫຼັກຖານໃນຄະດີອາຍາ, ການຕ້ານການຄ້າມະນຸດ.

3) ໄດ້ປັບປຸງກົດໝາຍວ່າດ້ວຍການດໍາເນີນຄະດີອາຍາ, ກົດໝາຍວ່າດ້ວຍການດໍາເນີນຄະດີແພ່ງ ແລະ ກົດໝາຍວ່າດ້ວຍອົງການໄອຍະການທະຫານ, ສ້າງປະມວນກົດໝາຍແພ່ງ ແລະ ປະມວນກົດໝາຍອາຍາ.

4) ຄໍາແນະນໍາກ່ຽວກັບການນໍາໃຊ້ 7 ມາດຕະການສະກັດກັ້ນ, ຄໍາແນະນໍາການປ່ອຍຕົວກ່ອນກໍານົດໂດຍມີເງື່ອນໄຂ, ຄໍາແນະນໍາການເຂົ້າຮ່ວມການດໍາເນີນຄະດີແພ່ງ, ຄໍາແນະນໍາຮ່ວມລະຫວ່າງອົງການໄອຍະການປະຊາຊົນສູງສຸດ, ກະຊວງປ້ອງກັນປະເທດ ແລະ ກະຊວງປ້ອງກັນຄວາມສະຫງົບ ກ່ຽວກັບການແບ່ງຂອບເຂດສິດ ແລະ ໜ້າທີ່ ໃນການດໍາເນີນຄະດີອາຍາ, ຄໍາແນະນໍາຮ່ວມ ລະຫວ່າງ ອົງການໄອຍະການປະຊາຊົນສູງສຸດ, ກະຊວງຍຸຕິທໍາ ແລະ ກະຊວງປ້ອງກັນຄວາມສະຫງົບ ວ່າດ້ວຍການຫັນເອົາພະນັກງານອົງການໄອຍະການປະຊາຊົນ ແລະ ພະນັກງານຈັດຕັ້ງປະຕິບັດຄໍາຕັດສິນຂອງສານ ປະຈໍາການຢູ່ຄ້າຍຄຸມຂັ້ງ ແລະ ຄ້າຍກັກຂັງຊົ່ວຄາວ, ຄໍາແນະນໍາຮ່ວມລະຫວ່າງອົງການໄອຍະການປະຊາຊົນສູງສຸດ, ກະຊວງປ້ອງກັນຄວາມສະຫງົບ, ສານປະຊາຊົນສູງສຸດ ກ່ຽວກັບການດໍາເນີນຄະດີຄ້າມະນຸດ ແລະ ຄໍາແນະນໍາຮ່ວມລະຫວ່າງ ອົງການໄອຍະການປະຊາຊົນສູງສຸດ ກັບກະຊວງປ້ອງກັນຄວາມສະຫງົບ ການຕິດຕາມກວດກາສະຖານທີ່ກັກຕົວ, ກັກຂັງ ເພື່ອເປັນຄູ່ມືໃຫ້ແກ່ການປະຕິບັດໜ້າທີ່ຂອງພະນັກງານໄອຍະການ ແລະ ເຈົ້າໜ້າທີ່ກ່ຽວຂ້ອງມີຄວາມຮັບຮູ້ເຂົ້າໃຈເປັນເອກະພາບ ແລະ ຖືກຕ້ອງໃນທາງປະຕິບັດຕົວຈິງ;

5) ປຶ້ມຄູ່ມືການຕິດຕາມກວດກາການດໍາເນີນຄະດີຄ້າມະນຸດ.

1.7. ໂຄງການ ປັບປຸງລະບົບຂໍ້ມູນ-ຂ່າວສານ, ວາລະສານໄອຍະການ

1) ຄົ້ນຄວ້າແຜນຍຸດທະສາດວຽກງານຂໍ້ມູນຂ່າວສານຂອງອົງການໄອຍະການປະຊາຊົນ ໂດຍສະເພາະກໍລັງປັບປຸງພື້ນຖານໂຄງລ່າງລະບົບໄອຊີທີໃຫ້ສາມາດເຊື່ອມໂຍງ ໂດຍນໍາໃຊ້ອິນເຕີເນັດເປັນໃຈກາງໃນການເຊື່ອມຕໍ່ ລະຫວ່າງ ສູນກາງ ແລະ ທ້ອງຖິ່ນໃນຂອບເຂດທົ່ວປະເທດ ແລະ ເຮັດວຽກຮ່ວມມືກັບຊ່ຽວຊານໄອທີ ສ. ເກົາຫຼີ;

2) ຄຸ້ມຄອງການບໍລິຫານລະບົບໄອຊີທີ, ປັບປຸງລະບົບໂປຣແກຣມຖານຂໍ້ມູນ ແລະ ເວບໄຊອົງການໄອຍະການປະຊາຊົນສູງສຸດ ຈໍານວນ 9 ໂປຣແກຣມ ແລະ 1 ເວບໄຊ. ໄດ້ຮັບການຊ່ວຍເຫຼືອຈາກ ສ.ເກົາຫຼີມີທ້ອງຖານອິນເຕີເນັດ, ຄອມພິວເຕີ 25 ໜ່ວຍ, ໂນດບຸກ 5 ໜ່ວຍ, ທີວີສະມາດ 2 ໜ່ວຍ ແລະ ເຄື່ອງອຸປະກອນລະບົບເຄືອຂ່າຍຈໍານວນໜຶ່ງ ແລະ ຝຶກອົບຮົມທາງດ້ານວິຊາການ 5 ຄັ້ງ ແລະ ລົງຊຸກຍູ້ວຽກງານໄອທີ ຢູ່ອົງການໄອຍະການປະຊາຊົນພາກເໜືອ ແລະ ພາກໃຕ້ຮ່ວມກັບຊ່ຽວຊານ. ນອກຈາກນັ້ນ, ຊ່ຽວຊານໄອທີກໍ່ໄດ້ສໍາເລັດການຂຽນໂປຣແກຣມເກັບກໍາສະຖິຕິຄະດີໃຫ້ແກ່ພະແນກຄົ້ນຄວ້າສັງລວມ ແລະ ໄດ້ຝຶກອົບຮົມການນໍາໃຊ້;

3) ໄດ້ສ້າງວາລະສານໄອຍະການ ໃນປີ 2016 ແລະ ຈັດພິມເປັນລາຍໄຕມາດ ແລະ ເຜີຍແຜ່ໃຫ້ພະນັກງານໄອຍະການປະຊາຊົນ ແລະ ການຈັດຕັ້ງ, ສັງຄົມ 15 ສະບັບ, ຈໍານວນ 12.500 ຫົວ; ເກັບກໍາຂ່າວລົງໜັງສືພິມ, ວາລະສານ ແລະ ເວບໄຊຂອງອົງການໄອຍະການປະຊາຊົນສູງສຸດ 105 ຄັ້ງ;

4) ໄດ້ປັບປຸງລະບົບລາຍງານສະຖິຕິຄະດີຂອງອົງການໄອຍະການປະຊາຊົນແຕ່ລະຂັ້ນໃຫ້ເປັນລະບົບປົກກະຕິ, ຫັນເວລາ ແລະ ສອດຄ່ອງກັບສະພາບຕົວຈິງ.

2. ແຜນງານ ພັດທະນາບຸກຄະລາກອນ

2.1. ໂຄງການ ສຶກສາອົບຮົມການເມືອງ-ແນວຄິດ ແລະ ທິດສະດີການເມືອງ

ໄດ້ເປີດຊຸດບໍາລຸງທິດສະດີການເມືອງ-ການປົກຄອງໄລຍະສັ້ນ 45 ວັນ ຢູ່ສະຖາບັນຄົ້ນຄວ້າ ແລະ ຝຶກອົບຮົມວຽກງານໄອຍະການ ຈໍານວນ 7 ຊຸດ, ມີຜູ້ເຂົ້າຮ່ວມ 518 ຄົນ, ຍິງ 137 ຄົນ. ນອກຈາກນັ້ນ, ກໍ່ໄດ້ສົ່ງໄປຮຽນໄລຍະສັ້ນ ແລະ ໄລຍະຍາວລະບົບຊັ້ນສູງ, ປະລິນຍາຕີ, ປະລິນຍາໂທ ຢູ່ສະຖາບັນການເມືອງ-ການປົກຄອງແຫ່ງຊາດ ແລະ ຢູ່ຕ່າງປະເທດ ຈໍານວນໜຶ່ງ. ປັດຈຸບັນມີພະນັກງານທີ່ຈົບທິດສະດີການເມືອງ-ການປົກຄອງ ທີ່ສັງກັດຢູ່ ອົງການໄອຍະການປະຊາຊົນທົ່ວປະເທດມີ 984 ຄົນ, ຍິງ 292 ຄົນ. ໃນນັ້ນມີປະລິນຍາເອກ 1 ຄົນ, ຍິງ 0 ຄົນ; ປະລິນຍາໂທ 38 ຄົນ, ຍິງ 5 ຄົນ; ປະລິນຍາຕີ 11 ຄົນ, ຍິງ 1 ຄົນ; ຊັ້ນສູງ 117 ຄົນ, ຍິງ 24 ຄົນ; ຊັ້ນກາງ 116 ຄົນ, ຍິງ 24 ຄົນ; ຊັ້ນຕົ້ນ 84 ຄົນ, ຍິງ 25 ຄົນ; ບໍາລຸງ 45 ວັນ 617 ຄົນ, ຍິງ 213 ຄົນ.

2.2. ໂຄງການ ພັດທະນາດ້ານວຽກງານວິຊາສະເພາະ

1) ໄດ້ເອົາໃຈໃສ່ປັບປຸງ ແລະ ພັດທະນາຖິ່ນແຖວບຸກຄະລາກອນທັງທາງດ້ານຈຳນວນ ແລະ ຄຸນນະພາບໃຫ້ ສົມຄູ່ ກັບ ຄວາມຮຽກຮ້ອງຕ້ອງການໜ້າທີ່ການເມືອງໃນໄລຍະໃໝ່, ປຸກລະດົມຊຸກຍູ້ ພະນັກງານ-ລັດຖະກອນໃຫ້ມີຄວາມຕື່ນ ຕົວຊອກຮູ້ຮ້າຮຽນດ້ວຍຕົນເອງຢ່າງຕໍ່ເນື່ອງ.

2) ປັບປຸງ ແລະ ພັດທະນາສະຖາບັນຄົ້ນຄວ້າ ແລະ ຝຶກອົບຮົມໄອຍະການ ໂດຍໄດ້ຄົ້ນຄວ້າປັບປຸງຫຼັກສູດ ແລະ ສ້າງຄູ່ມືຝຶກອົບຮົມວຽກງານວິຊາສະເພາະໃຫ້ສອດຄ່ອງ ແລະ ຈັດຝຶກອົບຮົມພະນັກງານ 9 ຊຸດ, ມີພະນັກງານເຂົ້າຮ່ວມ 557 ຄົນ, ຍິງ 135 ຄົນ, ໃນນັ້ນ ຝຶກອົບຮົມພະນັກງານໄອຍະການປະຊາຊົນ ຂັ້ນ III, 2 ຊຸດ ມີບຸກຄະລາກອນເຂົ້າຮ່ວມຈຳ ນວນ 119 ຄົນ, ຍິງ 19 ຄົນ, ຝຶກອົບຮົມພາສາຫວຽດນາມ 1 ຊຸດ ມີ 30 ຄົນ, ຍິງ 8 ຄົນ. ນອກນັ້ນ, ຍັງໄດ້ຈັດຕັ້ງການຮຽນ ພາສາອັງກິດເປັນປົກກະຕິ.

3) ໄດ້ປະສານສົມທົບກັບກະຊວງສຶກສາທິການ ແລະ ກິລາ, ຄະນະຈັດຕັ້ງສູນກາງພັກເພື່ອຂໍທຶນກໍ່ສ້າງພະນັກ ງານ ທັງພາຍໃນ-ຕ່າງປະເທດ, ມີທັງໄລຍະສັ້ນ ແລະ ໄລຍະຍາວໃນແຕ່ລະສົກປີ. ນອກນັ້ນຍັງໄດ້ສົ່ງໄປບຳລຸງຍົກລະດັບ ໃນ ຫົວຂໍ້ຕ່າງໆ ສສ ຫວຽດນາມ, ສປ ຈີນ, ຣາຊະອານາຈັກໄທ, ຍີ່ປຸ່ນ ແລະ ປະເທດອື່ນໆຈຳນວນໜຶ່ງ.

4) ໄດ້ປະສານສົມທົບ ແລະ ສົ່ງພະນັກງານ ໄປຝຶກອົບຮົມໄລຍະສັ້ນ 2 ເດືອນ, ທີ່ ສສ ຫວຽດນາມ 2 ຄັ້ງ, 40 ຄົນ; ໄປຝຶກອົບຮົມໄລຍະສັ້ນຢູ່ ສປ ຈີນ 6 ຄັ້ງ, 100 ຄົນ; ໄດ້ປະສານສົມທົບ ສົ່ງພະນັກງານໄອຍະການໄປຮຽນທີ່ ສປ ຈີນ ມີ ປະລິນຍາຕີ 4 ຄົນ, ປະລິນຍາໂທ 10 ຄົນ, ຢູ່ ສປປ ລາວ 4 ຄົນ ລວມທັງໝົດ 14 ຄົນ; ໄດ້ຈັດຊຸດສຳມະນາ, ສ້າງປຶ້ມຄູ່ມື , ສ້າງແຜ່ນພັບ, ຫຼັກຖານໃນຄະດີອາຍາ, ກົດໝາຍແພ່ງ, ກົດໝາຍອາຍາ, ການຟອກເງິນ, ຄຳມະນຸດ, ຢາເສບຕິດ ແລະ ຫົວ ຂໍ້ອື່ນ ດ້ວຍການສະໜັບສະໜູນຂອງໂຄງການຈັດຕັ້ງສາກົນໃນຫົວຂໍ້ຕ່າງໆ 38 ຄັ້ງ, ມີຜູ້ເຂົ້າຮ່ວມ 5.282 ຄົນ, ນຳໃຊ້ງົບ ປະມານທັງໝົດ 6.152.477.000 ກີບ ແລະ 250.000 ຢູໂຣ.

ມາຮອດປີ 2020 ທົ່ວອົງການໄອຍະການປະຊາຊົນ 1680 ຄົນ, ຍິງ 605 ຄົນ, ໃນນີ້ຈົບຊັ້ນ ປະລິນຍາເອກ 2 ຄົນ, ຍິງ 0 ຄົນ; ປະລິນຍາໂທ118 ຄົນ, ຍິງ 25 ຄົນ; ປະລິນຍາຕີ 1330 ຄົນ, ຍິງ 467 ຄົນ; ຊັ້ນສູງ 177 ຄົນ, ຍິງ 99 ຄົນ; ຊັ້ນ ກາງ 40 ຄົນ, ຍິງ 11 ຄົນ; ຊັ້ນຕົ້ນ 12 ຄົນ, ຍິງ 3 ຄົນ ແລະ ຊັ້ນບຳລຸງ 1 ຄົນ, ຍິງ 1 ຄົນ ໃນນີ້ສັງກັດຢູ່ອົງການໄອຍະ ການປະຊາຊົນສູງສຸດມີ 230 ຄົນ, ຍິງ 96 ຄົນ; ມີ ພະນັກງານໄອຍະການຂັ້ນ 1 ມີ 65 ຄົນ ຍິງ 5 ຄົນ; ພະນັກງານໄອຍະ ການຂັ້ນ 2 ມີ 82 ຄົນ, ຍິງ 10 ຄົນ; ພະນັກງານໄອຍະການຂັ້ນ 3 ມີ 194 ຄົນ, ຍິງ 41 ຄົນ ແລະ ຜູ້ຊ່ວຍພະນັກງານໄອຍະ ການມີ 364 ຄົນ, ຍິງ 100 ຄົນ.

2.3. ໂຄງການ ຍົກລະດັບຊີວິດການເປັນຢູ່ຂອງພະນັກງານ-ລັດຖະກອນ

ໄດ້ເອົາໃຈໃສ່ໃນການຊີ້ນຳໆພາພະນັກງານ-ລັດຖະກອນຂອງຕົນສ້າງເສດຖະກິດຄອບຄົວທີ່ຖືກຕ້ອງຕາມລະບຽບ ກົດໝາຍ, ຫຼຸດພື້ນອອກຈາກຄວາມທຸກຍາກ.

ສາມອົງການຈັດຕັ້ງມະຫາຊົນ ອົງການໄອຍະການປະຊາຊົນສູງສຸດໄດ້ສ້າງຕັ້ງກອງທຶນຊ່ວຍເຫຼືອເຊິ່ງກັນ ແລະ ກັນ ເຊິ່ງມາຮອດວັນທີ 10 ມິຖຸນາ 2020 ມີເງິນກອງທຶນຈຳນວນ 138,111,698 ກີບ (ໜຶ່ງຮ້ອຍສາມສິບແປດໜຶ່ງແສນສິບ ເອັດພັນຫົກຮ້ອຍເກົ້າສິບແປດກີບ), ນະໂຍບາຍໃຫ້ສະມາຊິກອົງການຈັດຕັ້ງມະຫາຊົນກູ້ຢືມຈຳນວນ 97,439,680 ກີບ (ເກົ້າສິບເຈັດລ້ານສີ່ແສນສາມສິບເກົ້າພັນຫົກຮ້ອຍແປດສິບກີບ).

3. ແຜນງານພັດທະນາລະບົບການຈັດຕັ້ງ

3.1 ໂຄງການ ປັບປຸງ ແລະ ບຸລະນະກົງຈັກການຈັດຕັ້ງ

1) ໄດ້ປັບປຸງລະບົບກົງຈັກການຈັດຕັ້ງ ຂອງອົງການໄອຍະການປະຊາຊົນທຸກຂັ້ນ ຢ່າງບໍ່ຢຸດຢັ້ງ, ສອດຄ່ອງ ກັບຕຳ ແໜ່ງງານຕົວຈິງ ແລະ ຄວາມຮຽກຮ້ອງຕ້ອງການຂອງໜ້າທີ່ການເມືອງ ໃນແຕ່ລະໄລຍະ;

2) ໄດ້ສ້າງຕັ້ງອົງການໄອຍະການປະຊາຊົນແຂວງ 1 ແຂວງ, ອົງການໄອຍະການປະຊາຊົນເຂດໃນຂອບ ເຂດທົ່ວ ປະເທດ ເພີ່ມຕື່ມ 6 ເຂດ, ປັດຈຸບັນມີທັງໝົດ 44 ເຂດ;

3) ສະເພາະຢູ່ອົງການໄອຍະການ ປະຊາຊົນສູງສຸດ ແມ່ນໄດ້ສ້າງຕັ້ງກົມໃໝ່ເພີ່ມອີກ 2 ກົມ ຄື ກົມກວດກາ ແລະ ກົມແຜນການ ແລະ ຮ່ວມມືກັບຕ່າງປະເທດ.

ມາເຖິງປັດຈຸບັນ ທົ່ວອົງການໄອຍະການປະຊາຊົນປະກອບ ມີ ອົງການໄອຍະການປະຊາຊົນສູງສຸດ ຊຶ່ງປະກອບ ດ້ວຍ 1 ຫ້ອງການ, 1 ສະຖາບັນ ແລະ 8 ກົມຂັ້ນກັບ; ມີອົງການໄອຍະການປະຊາຊົນ 3 ພາກ; ມີອົງການໄອຍະການປະຊາ ຊົນແຂວງ 17 ແຂວງ ແລະ 1 ນະຄອນຫຼວງ; ມີອົງການໄອຍະການປະຊາຊົນເຂດ 44 ເຂດ ແລະ ອົງການໄອຍະການທະຫານ ໃນຂອບເຂດທົ່ວປະເທດ. ນອກຈາກນັ້ນ, ກໍຍັງໄດ້ກະກຽມເພື່ອສ້າງຕັ້ງອົງການໄອຍະການເຂດປະຈຳເມືອງ ໃນຂອບ ເຂດ ທົ່ວປະເທດ ແມ່ນສຳເລັດໂດຍພື້ນຖານທາງດ້ານນິຕິກຳ.

3.2 ໂຄງການ ຄຸ້ມຄອງ-ສະໜອງງົບປະມານ, ພາຫະນະ ແລະ ອຸປະກອນຮັບໃຊ້

ໄດ້ສະໜອງອຸປະກອນຮັບໃຊ້ເຂົ້າໃນການເຄື່ອນໄຫວວຽກງານວິຊາສະເພາະຕາມສະພາບ, ເງື່ອນໄຂ ແລະ ການອະ ນຸມັດງົບປະມານຕົວຈິງໃນແຕ່ລະສິກປີໂດຍໄດ້ ຊື້ພາຫະນະລົດໃຫຍ່ຈຳນວນ 8 ຄັນ, ລົດຈັກ 2 ຄັນ ປະກອບ ໃຫ້ອົງການ ໄອຍະການປະຊາຊົນສູງສຸດ, ພາກ, ແຂວງ ແລະ ເຂດ; ຊື້ເຄື່ອງອັດເອກະສານຈຳນວນ 7 ໜ່ວຍ; ຄອມພິວເຕີຕັ້ງໂຕະ 30 ຊຸດ ແລະ ຄອມພິວເຕີໂນດບຸກ 1 ໜ່ວຍ.

3.3 ສ້າງແຜນການ ແລະ ປະຕິບັດງົບປະມານລາຍຈ່າຍ

ໄດ້ຄົ້ນຄວ້າສະໜອງເງິນເດືອນ ແລະ ເງິນນະໂຍບາຍຕ່າງໆໃຫ້ແກ່ພະນັກງານ ຕາມການອະນຸມັດ ງົບປະມານ ໃນ ສິກປີ, ການປະຕິບັດແຜນການລາຍຈ່າຍງົບປະມານປະຈຳສິກປີ ແມ່ນຖືກຕ້ອງຕາມລະບຽບການເງິນ. ແຕ່ປີ 2016- ປັດຈຸບັນ ໄດ້ປະຕິບັດລາຍຈ່າຍງົບປະມານທັງໝົດ 351,386,038,794 ເທົ່າກັບ 84.94% ຂອງແຜນການຄາດຄະເນແຕ່ 2016-2020 ໃນນັ້ນໄດ້ຈ່າຍເງິນເດືອນ 201,960,412,134 ເທົ່າກັບ 108.82%, ເງິນອຸດໜູນ ແລະ ເງິນນະໂຍບາຍ 10,155,098,117 ເທົ່າກັບ 92,067%, ເງິນບໍລິຫານ 83,425,240,305 ເທົ່າກັບ 91.025%, ເງິນດັດສິມ, ສົ່ງເສີມ, ຊ່ວຍ ໜູນ 9,711,850,422 ເທົ່າກັບ 60,547%, ຊື້ຊັບສົມບັດຄົງທີ່ຮັບໃຊ້ບໍລິຫານ 2,900,000,000 ເທົ່າກັບ 40.502%, ແລະ ລາຍຈ່າຍລົງທຶນຂອງລັດ 43,233,437,816 ເທົ່າກັບ 42.298%.

3.4 ໂຄງການ ສະໜອງເຄື່ອງແບບ, ການໝາຍຂອງພະນັກງານ

ໄດ້ສຳເລັດການສະໜອງເຄື່ອງແບບ ແລະ ການໝາຍປະດັບເຄື່ອງແບບໃຫ້ແກ່ພະນັກງານໄອຍະການປະຊາຊົນທົ່ວ ປະເທດເປັນປົກກະຕິ.

4. ແຜນງານພັດທະນາ ແລະ ກໍ່ສ້າງພື້ນຖານໂຄງລ່າງ

ໄດ້ອະນຸມັດໂຄງການກໍ່ສ້າງພື້ນຖານໂຄງລ່າງຢ່າງມີຈຸດສຸມ ຕາມແຜນພັດທະນາວຽກງານຂອງອົງການໄອຍະການ ປະຊາຊົນ ໂດຍເນັ້ນການກໍ່ສ້າງຫ້ອງການຂອງອົງການໄອຍະການປະຊາຊົນເຂດ, ແຂວງ ແລະ ປະກອບພາຫະນະ, ອຸ ປະກອນຮັບໃຊ້ເຂົ້າໃນການເຄື່ອນໄຫວວິຊາສະເພາະແຕ່ປີ 2016-2020 ໄດ້ປະຕິບັດບັນດາໂຄງການດັ່ງນີ້:

4.1 ໂຄງການ ອອກແບບຫ້ອງການອົງການໄອຍະການປະຊາຊົນ

- 1) ໄດ້ສຳຫຼວດ, ອອກແບບ ແລະ ຄິດໄລ່ການຂຶ້ນຫ້ອງເຮັດວຽກ ອົງການໄອຍະການປະຊາຊົນສູງສຸດ ຈຳນວນ 7 ຄັ້ງ ແລະ ໄດ້ຄົ້ນຄວ້າອອກແບບສະຖາບັນຄົ້ນຄວ້າ ແລະ ຝຶກອົບຮົມສຳເລັດໂດຍພື້ນຖານ.
- 2) ໄດ້ອອກແບບຄິດໄລ່ວຽກເພີ່ມເຕີມຈາກແບບເບື້ອງຕົ້ນເຊັ່ນ: ອົງການໄອຍະການປະຊາຊົນແຂວງໄຊສົມບູນ, ເຂດ II ແລະ ເຂດ IV ນະຄອນຫຼວງວຽງຈັນ, ເຂດ III ແຂວງຫຼວງພະບາງ ແລະ ຄິດໄລ່ການສ້ອມແປງອາຄານເກົ່າ ອົງການ ໄອຍະການປະຊາຊົນ III ແຂວງ ຈຳປາສັກ;
- 3) ໄດ້ປັບປຸງ-ດັດແກ້ແບບຫ້ອງການອົງການໄອຍະການປະຊາຊົນແຂວງ ແລະ ເຂດ ເຂດຈຳນວນໜຶ່ງທີ່ບໍ່ທັນ ສອດຄ່ອງ ໂດຍສະເພາະ ແມ່ນການປັບຈາກອາຄານຊັ້ນດຽວມາເປັນສອງຊັ້ນ ແລະ ສາມຊັ້ນຕາມສະພາບ ແລະ ເງື່ອນໄຂ ຂອງທ້ອງຖິ່ນ.

4.2 ໂຄງການ ປົກປັກຮັກສາ, ນຳໃຊ້ ແລະ ສ້ອມແປງຫ້ອງການ

- 1) ໄດ້ສ້ອມແປງ ແລະ ຕໍ່ເຕີມຫ້ອງການອົງການໄອຍະການປະຊາຊົນພາກເໜືອ ແລະ ສຳເລັດການຊຳລະແລ້ວ ໃນຈຳນວນ 1,994,900,831 ກີບ;
- 2) ໄດ້ຮັບອະນຸມັດໂຄງການຖິ້ມດິນສະຖານທີ່ປຸກສ້າງສະຖາບັນຄົ້ນຄວ້າ ແລະ ຝຶກອົບຮົມໄອຍະການ ໄລຍະທີ 1 ແລະ ໄລຍະທີ 2 ສຳເລັດ ມູນຄ່າ: 3,050,000,000 ກີບ.

4.3 ໂຄງການ ກໍ່ສ້າງຫ້ອງການອົງການໄອຍະການປະຊາຊົນ

ນັບແຕ່ປີ 2016-2020 ໄດ້ຮັບອະນຸມັດໂຄງການກໍ່ສ້າງຫ້ອງການອົງການໄອຍະການປະຊາຊົນ ລວມທັງ ໂຄງການໃໝ່ ແລະ ໂຄງການສືບຕໍ່ກໍ່ສ້າງ ທັງໝົດ 28 ໂຄງການ ມູນຄ່າທັງໝົດ: 92,606,640,000 ກີບ, ໃນນັ້ນມີໂຄງການ ກໍ່ສ້າງຫ້ອງການ ອົງການໄອຍະການປະຊາຊົນເຂດ 25 ໂຄງການ, ໂຄງການຕໍ່ເຕີມຫ້ອງການອົງການໄອຍະການປະຊາຊົນ ພາກເໜືອ 1 ໂຄງການມູນຄ່າ: ໂຄງການກໍ່ສ້າງອົງການໄອຍະການປະຊາຊົນແຂວງ 1 ໂຄງການ ແລະ ໂຄງການຖິ້ມດິນສະ ຖາບັນຄົ້ນຄວ້າ ແລະ ຝຶກອົບຮົມໄອຍະການ 1 ໂຄງການ ໄດ້ສໍາເລັດການກໍ່ສ້າງ ແລະ ມອບ-ຮັບແລ້ວ 28 ໂຄງການ.

4.4 ໂຄງການຊໍາລະໜີ້ການກໍ່ສ້າງຫ້ອງການອົງການໄອຍະການປະຊາຊົນເຂດ

ໄດ້ເອົາໃຈໃສ່ຈັດຕັ້ງປະຕິບັດແຜນການຊໍາລະບັນດາໂຄງການກໍ່ສ້າງຫ້ອງການ ອົງການໄອຍະການປະຊາຊົນ ທີ່ໄດ້ ກໍ່ສ້າງສໍາເລັດ ຕາມແຜນການງົບປະມານທີ່ໄດ້ຮັບອະນຸມັດ.

ນັບແຕ່ປີ 2016-2020 ໄດ້ສໍາເລັດການຊໍາລະແລ້ວລວມ 14 ໂຄງການ ມູນຄ່າ 68,305,000,000 ກີບ ເທົ່າກັບ 73.76%, ຍັງສືບຕໍ່ຊໍາລະ 14 ໂຄງການ ໃນນັ້ນມີ ໂຄງການກໍ່ສ້າງອົງການໄອຍະການປະຊາຊົນແຂວງ 1 ໂຄງການມູນຄ່າ 4,785,000,000 ກີບ, ອົງການໄອຍະການປະຊາຊົນເຂດ 12 ໂຄງການມູນຄ່າ 17,682,640,000 ແລະ ໂຄງການຖິ້ມດິນ 1 ໂຄງການ ມູນຄ່າ 1,834,000,000 ກີບ, ລວມທັງໝົດທີ່ຍັງຄ້າງຊໍາລະ ຈໍານວນ 24,301,640,000 ກີບເທົ່າກັບ 26.24%.

ສໍາລັບການຊໍາລະໂຄງການກໍ່ສ້າງຫ້ອງການອົງການໄອຍະການປະຊາຊົນ ເຂດທີ່ໄດ້ກໍ່ສ້າງສໍາເລັດ 25 ໂຄງການ, ມູນຄ່າ 81,031,740,000 ກີບ, ສໍາເລັດການຊໍາລະແລ້ວ 13 ໂຄງການ ມູນຄ່າ 63,349,100,000 ກີບ ເທົ່າກັບ 78,18 %, ຍັງສືບຕໍ່ຊໍາລະ 12 ໂຄງການ, ມູນຄ່າ 17,682,640,000 ກີບເທົ່າກັບ 21,82 %.

5. ແຜນງານ ພົວພັນ ແລະ ຮ່ວມມືກັບຕ່າງປະເທດ

5.1 ໂຄງການຮ່ວມມືກັບອົງການໄອຍະການປະຊາຊົນແຫ່ງ ສສ ຫວຽດນາມ

1) ຂຶ້ນສູນກາງໄດ້ຕ້ອນຮັບຄະນະຜູ້ແທນມາຢ້ຽມຢາມ ແລະ ເຮັດວຽກຢູ່ ສປປ ລາວ 5 ຄັ້ງ, ໄປຢ້ຽມຢາມ ແລະ ເຮັດວຽກ ຢູ່ ສສ ຫວຽດນາມ 2 ຄັ້ງ;

2) ຢູ່ຂັ້ນທ້ອງຖິ່ນໄດ້ຕ້ອນຮັບຄະນະຜູ້ແທນມາຢ້ຽມຢາມ ແລະ ເຮັດວຽກ ຢູ່ບັນດາແຂວງ 5 ຄັ້ງ, ໄປຢ້ຽມຢາມ ແລະ ເຮັດວຽກຢູ່ ສສ ຫວຽດນາມ ຈໍານວນ 4 ຄັ້ງ;

3) ໄດ້ສໍາເລັດການຈັດກອງປະຊຸມອົງການໄອຍະການປະຊາຊົນແຂວງທີ່ມີຊາຍແດນຕິດຈອດກັນ ລາວ-ຫວຽດ ນາມ ຄັ້ງທີ 5 ທີ່ຈັດຂຶ້ນຢູ່ແຂວງ ກວາງນາມ ສສ ຫວຽດນາມ ຄັ້ງວັນທີ 16-21 ກໍລະກົດ 2017 ແລະ ຄັ້ງທີ 6 ຢູ່ແຂວງຈໍາ ປາສັກ ສປປ ລາວ ໃນວັນທີ 13-15 ສິງຫາ 2019 ສໍາເລັດ.

4) ໄດ້ປະສານງານ ແລະ ອໍານວຍຄວາມສະດວກໃນການສົ່ງພະນັກງານໄປຝຶກອົບຮົມຢູ່ ສສ ຫວຽດນາມໄດ້ ເປັນ ຢ່າງດີ.

5.2 ໂຄງການພົວພັນຮ່ວມມືກັບອົງການໄອຍະການປະຊາຊົນແຫ່ງ ສປ ຈີນ

1) ໄດ້ສໍາເລັດການຢ້ຽມຢາມ ແລະ ແລກປ່ຽນບົດຮຽນຂອງຄະນະຜູ້ແທນຂັ້ນສູງ 2 ຄັ້ງ, ຄະນະຜູ້ແທນຂັ້ນແຂວງ ສປ ຈີນມາຢ້ຽມຢາມ ສປປ ລາວ 2 ຄັ້ງ , ອົງການໄອຍະການທ້ອງຖິ່ນ ສປປ ລາວ ຢ້ຽມ ສປ ຈີນ 1 ຄັ້ງ;

2) ຄະນະປັບປຸງກົດໝາຍອົງການໄອຍະການ ສປປ ລາວ ຖອດຖອນບົດຮຽນທາງດ້ານກົດໝາຍອົງການໄອຍະ ການ ຂອງ ສປ ຈີນ 1 ຄັ້ງ, ຈໍານວນ 6 ທ່ານ;

3) ແລກປ່ຽນຄະນະຜູ້ແທນຂັ້ນສູງອົງການໄອຍະການປະຊາຊົນສູງສຸດ ສປປ ລາວ ແລະ ມະຫາວິທະຍາໄລ ກວາງຊີ ເຂດປົກຄອງຕົນເອງເຜົ່າຈໍວາງກວາງຊີ ສປ ຈີນ 2 ຄັ້ງ ຈໍານວນ 9 ທ່ານ;

4) ສໍາເລັດການເຊັນບົດບັນທຶກຊ່ວຍຈໍາຮ່ວມກັນລະຫວ່າງ ອົງການໄອຍະການປະຊາຊົນສູງສຸດ ສປປ ລາວ ແລະ ມະຫາວິທະຍາໄລ ກວາງຊີ ເຂດປົກຄອງຕົນເອງເຜົ່າຈໍວາງກວາງຊີ ສປ ຈີນ;

5) ໄດ້ຮ່ວມມືກັບມະຫາວິທະຍາໄລກວາງຊີ ເພື່ອສົ່ງພະນັກງານໄອຍະການຂອງລາວ ໄປຝຶກອົບຮົມວຽກງານໄອ ຍະການ ແລະ ກົດໝາຍຢູ່ມະຫາວິທະຍາໄລກວາງຊີ 3 ຄັ້ງ ຈໍານວນ 45 ຄົນ ແລະ ຢູ່ສະຖາບັນຝຶກອົບຮົມໄອຍະການຈີນ- ອາຊຽນ ແຂວງ ກວາງຊີ 3 ຄັ້ງ ຈໍານວນ 45 ຄົນ ;

6) ໄດ້ເປັນເຈົ້າພາບຈັດກອງປະຊຸມຫົວໜ້າອົງການໄອຍະການ ອາຊຽນ-ຈີນ ຄັ້ງທີ 10 ຮ່ວມກັບ ສປປ ຈີນ, ດ້ວຍ ຜົນ ສຳເລັດ, ແລກປ່ຽນຂໍ້ມູນຂ່າວສານທາງດ້ານກົດໝາຍ ແລະ ເຂົ້າຮ່ວມກອງປະຊຸມຫົວໜ້າອົງການໄອຍະການ ອາຊຽນ-ຈີນ ທີ່ ຈັດຂຶ້ນ ໃນແຕ່ລະປີ.

7) ສຳເລັດການເຂົ້າຮ່ວມຈັດກອງປະຊຸມອົງການໄອຍະການປະຊາຊົນ 5 ແຂວງ ພາກເໜືອ ສປປ ລາວ ກັບອົງການ ໄອຍະການປະຊາຊົນ ແຂວງ ຢຸນນານ ສປປ ຈີນ.

5.3 ໂຄງການ ຮ່ວມມືກັບປະເທດອາຊຽນ ແລະ ປະເທດອື່ນໆ

ໄດ້ນຳພາ ປະສານສົມທົບ ແລະ ພົວພັນກັບ ອົງການໄອຍະການ ແຫ່ງ ຣາສະອານາຈັດໄທ, ຣາຊະອານາຈັກ ກຳປູເຈຍ, ສິງກະໂປ, ສ. ກູບາ, ອົງການໄອຍະການ ປະເທດເຢຍລະມັນ ແລະ ປະເທດອື່ນໆ, ແລກປ່ຽນຂໍ້ມູນທາງດ້ານກົດໝາຍ, ເຂົ້າຮ່ວມກອງປະຊຸມສາກົນ ແລະ ຮ່ວມມືດ້ານວຽກງານວິຊາການຮ່ວມກັນ.

5.4 ໂຄງການຮ່ວມມືກັບອົງການຈັດຕັ້ງສາກົນ ແລະ ວຽກງານສົນທິສັນຍາ

1) ໄດ້ປະສານງານ ແລະ ຮ່ວມມືກັບອົງການຈັດຕັ້ງສາກົນ ເພື່ອພັດທະນາ ແລະ ສ້າງຄວາມສາມາດທາງດ້ານກົດໝາຍ ແລະ ວິຊາການທີ່ກ່ຽວຂ້ອງດ້ານຕ່າງໆ ໃຫ້ພະນັກງານ ເຊັ່ນ ສ້າງຄູ່ມື ການສົ່ງຜູ້ຮ້າຍຂ້າມແດນ, ຄູ່ມືການຕິດຕາມກວດກາການດຳເນີນຄະດີຄ້າມະນຸດ, ສ້າງຫຼັກສູດຝຶກອົບຮົມການຊ່ວຍເຫຼືອທາງດ້ານກົດໝາຍ ແລະ ສັງຄົມແກ້ໄຂທີ່ກ່ຽວຂ້ອງກັບຂະບວນຍຸຕິທຳ, ສ້າງຄູ່ມືກໍລະນີສຶກສາຄະດີຄ້າມະນຸດ, ຄຳແນະນຳສຳລັບຄູຝຶກຄະດີຄ້າມະນຸດ ແລະ ນິຕິກຳອື່ນໆທີ່ກ່ຽວຂ້ອງ, ສ້າງຄວາມ ເຂັ້ມແຂງໃຫ້ພະນັກງານໄອຍະການດ້ວຍການຈັດກອງປະຊຸມ, ສຳມະນາ, ຝຶກອົບຮົມ ແລະ ບຳລຸງຍົກລະດັບດ້ານພາສາອັງກິດ, ກົດໝາຍສາກົນ, ບັນດານິຕິກຳທີ່ພົວພັນກັບການຄ້າມະນຸດ, ອາຊະຍາກຳຂ້າມຊາດທີ່ມີການຈັດຕັ້ງ, ວຽກງານຄ້າຍຄຸມຂັງ-ດັດສ້າງ, ແພ່ງ ແລະ ວຽກງານກ່ຽວຂ້ອງອື່ນໆ ພາຍໃຕ້ການສະໜັບສະໜູນຈາກອົງການ UNDP, JICA, UNODC, ມູນນິທິຮັບໄຊເດັນ, ILSTA, UNICEF ແລະ ອົງການ KOICA.

2) ໄດ້ສຳເລັດການສ້າງສົນທິສັນຍາດ້ວຍການຊ່ວຍເຫຼືອ ຊຶ່ງກັນ ແລະ ກັນທາງດ້ານກົດໝາຍໃນບັນຫາອາຍາລະຫວ່າງ ສປປ ລາວ ແລະ ສສ ຫວຽດນາມ, ສຳເລັດການຜ່ານເນື້ອໃນສົນທິສັນຍາດ້ວຍການຊ່ວຍເຫຼືອຊຶ່ງກັນ ແລະ ກັນທາງດ້ານກົດໝາຍໃນບັນຫາອາຍາລະຫວ່າງ ສປປ ລາວ ກັບ ສ.ເອກົວດໍ ຊຶ່ງປະຈຸບັນ ແມ່ນກະກຽມການເຈລະຈາສອງຝ່າຍ;

3) ສຳເລັດການຄົ້ນຄວ້າ ແລະ ກະກຽມໃຫ້ແກ່ການເຈລະຈາສົນທິສັນຍາດ້ວຍການສົ່ງຜູ້ຮ້າຍຂ້າມແດນ ລະຫວ່າງ ສປປ ລາວ ແລະ ສສ ຫວຽດນາມ;

4) ຄົ້ນຄວ້າ, ກະກຽມໃຫ້ແກ່ການເຈລະຈາສົນທິສັນຍາດ້ວຍການສົ່ງຜູ້ຮ້າຍຂ້າມແດນ ແລະ ສົນທິສັນຍາດ້ວຍການຊ່ວຍເຫຼືອ ຊຶ່ງກັນ ແລະ ກັນທາງດ້ານກົດໝາຍໃນບັນຫາອາຍາລະຫວ່າງ ສປປ ລາວ ແລະ ສ. ເກົາຫຼີ;

5) ຄົ້ນຄວ້າ ເພື່ອສະເໜີເຂົ້າຮ່ວມເປັນພາຄີສົນທິສັນຍາສະຫະປະຊາຊາດ ວ່າດ້ວຍການຮ່ວມມືສາກົນ ໃນການສືບ ສວນ-ສອບສວນອາຊະຍາກຳຂ້າງເຜົ່າພັນ, ອາຊະຍາກຳສິງຄາມ ຕາມການມອບໝາຍ ຂອງກະຊວງການຕ່າງປະເທດ.

6) ປະກອບຄຳເຫັນຕໍ່ເອກະສານທາງການໃນຂອບເຂດຂອງອາຊຽນ, ອົງການສະຫະປະຊາຊາດທີ່ພົວພັນເຖິງວຽກງານ ອົງການໄອຍະການ ຕາມການສະເໜີ ຂອງກະຊວງການຕ່າງປະເທດ ຫຼາຍສະບັບ.

7) ໄດ້ນຳພາຄົ້ນຄວ້າແກ້ໄຂຄຳຮ້ອງຂໍຄວາມຮ່ວມມືທາງອາຍາ 193 ເລື່ອງ ໃນນີ້ຈາກ ສສ ຫວຽດນາມ 137 ເລື່ອງ, ເຂົ້າຮ່ວມການໂອນໂຕນັກໂທດ ແລະ ສົ່ງຜູ້ຮ້າຍຂ້າມແດນ 6 ຄັ້ງ.

ເວົ້າລວມແລ້ວ, 5 ປີຜ່ານມາ ອົງການໄອຍະການປະຊາຊົນສູງສຸດ ໄດ້ສູ້ຊົນຜ່ານຜ່າອຸປະສັກຕ່າງໆ ຍາດເອົາຜົນສຳເລັດໃນຫຼາຍດ້ານ. ໃນນີ້ ອັນພື້ນເດັ່ນ ແມ່ນກົງຈັກການຈັດຕັ້ງ ໄດ້ຮັບການປັບປຸງ ແລະ ການເຄື່ອນໄຫວ ຕາມພາລະບົດບາດຂອງຕົນ ນັບມື້ນັບເຂົ້າສູ່ລະບົບ ຕາມຂອບເຂດສິດ ໄດ້ກຳນົດໄວ້; ຂຶ້ນແຜນ ແລະ ຈັດຕັ້ງປະຕິບັດໂຄງການລົງທຶນຂອງລັດ ໂດຍສະເພາະ ຫ້ອງການອົງການໄອຍະການປະຊາຊົນພາກມີຫ້ອງການເຮັດວຽກຖາວອນ 100%, ອົງການໄອຍະການປະຊາຊົນນະຄອນຫຼວງແຂວງຈຳນວນໜຶ່ງ ກວມ 88,8% ແລະ ອົງການໄອຍະການປະຊາຊົນເຂດ 35 ເຂດ(ນັບແຕ່ປີ 2012-2020) ຂອງຈຳນວນ 44 ເຂດທົ່ວປະເທດ, ເທົ່າກັບ 79,54%. ແຕ່ນັບແຕ່ປີ 2015 ຫາປີ 2020 ໄດ້ປຸກສ້າງສຳເລັດ 17 ໂຄງການ ເຊິ່ງເຫັນວ່າ ອົງການໄອຍະການປະຊາຊົນເຂດ ຫຼາຍເຂດ ມີໂສມໜ້າໃໝ່, ເມື່ອທຽບໃສ່ແຜນການວາງໄວ້ 5 ປີ (10 ແຫ່ງ) ບັນລຸ 100 % ແລະ ເກີນຄາດໝາຍ 7 ເຂດ ເທົ່າກັບ 70%. ຄຽງຄູ່ກັນນັ້ນ ການຍາດແຍ່ງທຶນຮອນ, ບົດຮຽນຈາກອົງການໄອຍະການປະເທດເພື່ອນມິດ ແລະ ອົງການຈັດຕັ້ງສາກົນຈຳນວນໜຶ່ງ ກໍດຳເນີນໄປດ້ວຍດີ ເຊິ່ງໄດ້ປະກອບ

ສ່ວນສໍາຄັນເຂົ້າໃນການພັດທະນາວຽກງານໄອຍະການປະຊາຊົນ ຢູ່ຂັ້ນສູນກາງ ແລະ ທ້ອງຖິ່ນ ມີບາດກ້າວຂະຫຍາຍຕົວດີຂຶ້ນ.

ຜົນສໍາເລັດຕ່າງໆ ທີ່ຍາດມາໄດ້ນັ້ນ ມີສາເຫດດັ່ງນີ້:

- 1) ຍ້ອນມີມະຕິ, ຄໍາສັ່ງ, ບົດແນະນໍາ ແລະ ຂໍ້ກໍານົດຕ່າງໆກ່ຽວກັບວຽກງານໄອຍະການປະຊາຊົນ ເປັນບ່ອນອີງໃນການຈັດຕັ້ງປະຕິບັດ;
- 2) ຍ້ອນຄະນະພັກ, ຄະນະນໍາອົງການໄອຍະການປະຊາຊົນແຕ່ລະຂັ້ນ ໄດ້ເອົາໃຈໃສ່ໃນການຊີ້ນໍາ-ນໍາພາ ແລະ ໃຫ້ ການໃກ້ຊິດຕິດແທດຕໍ່ການເຄື່ອນໄຫວວຽກງານໄອຍະການປະຊາຊົນ ໃນແຕ່ລະໄລຍະ;
- 3) ພະນັກງານ, ສະມາຊິກພັກ ສ່ວນຫຼາຍມີທັດສະນະຫຼັກ ໜັ້ນການເມືອງໜັກ ແໜ້ນ, ມີຄຸນສົມບັດສິນທໍາປະຕິວັດດີ, ມີຈັນຍາບັນ, ຈັນຍາທໍາຖືກຕ້ອງ ແລະ ປະຕິບັດວຽກງານ ດ້ວຍຄວາມບໍລິສຸດສັດຊື່ ບໍ່ສວຍໃຊ້ ໜ້າທີ່ຕໍາແໜ່ງ ເພື່ອຜົນປະໂຫຍດສ່ວນຕົວ, ພັກພວກ ແລະ ກຸ່ມກ້ອນ.

ຄ. ຈຸດອ່ອນ-ຂໍ້ຄົງຄ້າງ, ສາເຫດ ແລະ ບົດຮຽນທີ່ຖອດຖອນໄດ້

1. ຈຸດອ່ອນ-ຂໍ້ຄົງຄ້າງ

- 1) ພະນັກງານສະມາຊິກພັກຈໍານວນໜຶ່ງຄຸນທາດການເມືອງ, ຄຸນສົມບັດສິນທໍາປະຕິວັດ, ຈັນຍາບັນ ແລະ ຈັນຍາທໍາຍັງບໍ່ທັນໜັກແໜ້ນ ສະແດງອອກການເຄື່ອນໄຫວປະຕິບັດໜ້າທີ່ບໍ່ທັນຟັດຟື້ນແຂງແຮງ, ຍັງມີປະກົດການສວຍໃຊ້ໜ້າທີ່ໂດຍ ບໍ່ຊອບທໍາ, ການຄົ້ນຄວ້າແກ້ໄຂຄະດີຈໍານວນໜຶ່ງຊັກຊ້າ, ແກ່ຍາວເວລາ;
- 2) ລະບົບການຈັດຕັ້ງຍັງບໍ່ທັນເປັນລະບົບຄົບຊຸດ ແລະ ເຂັ້ມແຂງ ໃນນີ້ຍັງມີເຂດ ແລະ ແຂວງຈໍານວນໜຶ່ງການປະກອບບຸກຄະລາ ກອນບໍ່ທັນຄົບ ຕາມຕໍາແໜ່ງງານທີ່ກໍານົດໄວ້;
- 3) ຄຸນນະພາບໃນການຕິດຕາມກວດກາ ແລະ ການສັ່ງຟ້ອງຄະດີຈໍານວນໜຶ່ງບໍ່ຮັບປະກັນຫຼັກການພື້ນຖານຂອງການດໍາເນີນຄະດີ (ຮອບດ້ານ, ຄົບຖ້ວນ ແລະ ພາວະວິໄສ) ແລະ ບໍ່ຮັບປະກັນຄວາມຖືກຕ້ອງ, ໂປ່ງໃສ ແລະ ຍຸຕິທໍາ, ພະນັກງານທີ່ຮັບຜິດຊອບ ຄວາມສາມາດ ແລະ ປະສິບການ ບໍ່ທັນສູງ;
- 4) ການຈັດຕັ້ງປະຕິບັດວຽກງານ ຊັກຊ້າ ແລະ ບາງດ້ານບໍ່ທັນບັນລຸຕາມແຜນການທີ່ວາງໄວ້;
- 5) ທຶນຮອນໃນການກໍ່ສ້າງພື້ນຖານໂຄງລ່າງ, ພາຫະນະ ແລະ ອຸປະກອນເຕັກນິກບໍ່ພຽງພໍ ໂດຍສະເພາະງົບປະມານ ການລົງທຶນຂອງລັດໃນແຕ່ລະສີກວີ ໄດ້ຮັບໜ້ອຍ ບໍ່ທັນຕອບສະໜອງໄດ້ ຕາມຄວາມຈໍາເປັນຕົວຈິງ ພັດຕັດລົງ 15% ຕໍ່ປີ;
- 6) ການພົວພັນ-ຮ່ວມມືກັບຕ່າງປະເທດ ບໍ່ທັນຍົກສູງໄດ້ປະສິດທິພາບ ແລະ ຫັນໄປສູ່ລວງເລິກ, ບົດຮຽນປະສົບການຂົນຂວາຍ ແລະ ດຶງດູດທຶນຮອນຍັງຈໍາກັດ.

2. ສາເຫດ ທີ່ພາໃຫ້ມີຈຸດອ່ອນຂໍ້ຄົງຄ້າງ

- 1) ການສຶກສາອົບຮົມການເມືອງ-ແນວຄິດ ຍັງບໍ່ທັນເຮັດໄດ້ຢ່າງເລິກເຊິ່ງ ແລະ ຕໍ່ເນື່ອງ ຍ້ອນແນວນັ້ນ ສະຕິຕໍ່ການຈັດຕັ້ງ, ຄຸນທາດການເມືອງ, ຄຸນສົມບັດສິນທໍາປະຕິວັດ, ຈັນຍາບັນ ແລະ ຈັນຍາທໍາຂອງສະມາຊິກພັກ-ພະນັກງານໄອຍະການຈໍານວນໜຶ່ງ ຈຶ່ງບໍ່ທັນໜັກແໜ້ນ, ຄວາມຕື່ນຕົວໃນການຊອກຮູ້ອໍານວນດ້ານວິຊາສະເພາະ, ເຕັກໂນໂລຊີ ແລະ ພາສາຕ່າງ ປະເທດຂອງສະມາຊິກພັກ, ພະນັກງານຈໍານວນໜຶ່ງ ຈຶ່ງບໍ່ສູງ;
- 2) ການຜັນຂະຫຍາຍແນວທາງນະໂຍບາຍຂອງພັກ, ກົດໝາຍຂອງລັດ ເປັນແຜນງານ-ໂຄງການ, ເປັນຂໍ້ກໍານົດບົດແນະນໍາອັນລະອຽດຍັງເຮັດບໍ່ທັນໄດ້ດີ ແລະ ຂອດການຈັດຕັ້ງປະຕິບັດຕົວຈິງບໍ່ທັນມີຈຸດສຸມ ແລະ ຄຸນນະພາບເທົ່າທີ່ຄວນ;
- 3) ລະດັບຄວາມສາມາດຂອງພະນັກງານໄອຍະການ ໃນການຕິດຕາມກວດກາການປະຕິບັດກົດໝາຍ ແລະ ການສັ່ງຟ້ອງຄະດີ ບໍ່ທັນຮັບປະກັນຄຸນນະພາບ ສະແດງອອກຄະດີຈໍານວນໜຶ່ງຍັງບໍ່ທັນຮອບຄອບ, ຄົບຖ້ວນ, ບໍ່ຮັບປະກັນຄວາມຖືກຕ້ອງ ແລະ ຍຸຕິທໍາ; ຈໍານວນພະນັກງານວິຊາການ ມີຫຼາຍ, ແຕ່ຄຸນນະພາບ ຍັງຈໍາກັດບໍ່ສົມຄູ່ກັບຮຽກຮ້ອງຕ້ອງການຂອງໜ້າທີ່ວຽກງານ;

4) ສິ່ງອໍານວຍຄວາມສະດວກໃນການເຄື່ອນໄຫວວຽກງານຂອງອົງການໄອຍະການປະຊາຊົນຈໍາກັດໃນຫຼາຍດ້ານ ໂດຍສະເພາະແມ່ນການຕອບສະໜອງງົບປະມານລົງທຶນຂອງລັດມີຄວາມຫຍຸ້ງຍາກຫຼາຍ ແລະ ໄດ້ຮັບໜ້ອຍເມື່ອທຽບກັບ ຄວາມຕ້ອງ ການຕົວຈິງ;

5) ລະບອບ, ລະບຽບການ, ກົນໄກການປະສານງານ ແລະ ການຈັດຕັ້ງປະຕິບັດວຽກງານບໍ່ທັນບຸກທະລຸຢ່າງ ແຂງແຮງ ຈຶ່ງເຮັດໃຫ້ບາງວຽກງານມີລັກສະນະຊັກຊ້າ, ແຕ່ຍາວ ລວມທັງການຄົ້ນຄວ້າແກ້ໄຂຄະດີຈໍານວນໜຶ່ງ;

6) ການຕິດຕາມຊຸກຍູ້, ກວດກາ ແລະ ປະເມີນຜົນ ຖອດຖອນບົດຮຽນ ກ່ຽວກັບໂຄງການຕິດຕາມກວດກາການ ປະຕິບັດກົດໝາຍ, ໂຄງການກໍ່ສ້າງ ແລະ ວຽກງານອື່ນ ຍັງເຮັດໄດ້ບໍ່ທັນເປັນລະບົບ, ຕໍ່ເນື່ອງ.

3. ບົດຮຽນທີ່ຖອດຖອນໄດ້

1) ຖືວຽກງານການເມືອງ-ແນວຄິດເປັນກົກໂດຍເອົາໃຈໃສ່ສຶກສາອົບຮົມສະມາຊິກພັກ, ພະນັກງານ- ລັດຖະກອນ ມີຄວາມຕື່ນຕົວ, ມີຄວາມເປັນເອກະພາບ ແລະ ປະຕິບັດໜ້າທີ່ວຽກງານດ້ວຍຄວາມຮັບຜິດຊອບສູງ, ພຶດຕິ ກຳຕົວຈິງໄດ້ຊື່ໃຫ້ເຫັນວ່າ ບ່ອນໃດເຮັດວຽກງານນໍາພາແນວຄິດດີ ບ່ອນນັ້ນພະນັກງານສະມາຊິກພັກມີຄວາມອຸ່ນອ່ຽນ, ມີ ຄວາມສາມັກຄີເປັນເອກະພາບ ແລະ ວຽກງານກໍ່ມີຄວາມສໍາເລັດ;

2) ພະນັກງານມີບົດບາດໃນການຕັດສິນຜົນໄດ້, ຜົນເສຍ. ສະນັ້ນ, ຕ້ອງເອົາໃຈໃສ່ເປັນພິເສດການບໍາລຸງສ້າງພະ ນັກງານທຸກປະເພດໂດຍຖືເອົາຄຸນນະພາບເປັນຕົ້ນຕໍ; ຄຸນທາດການເມືອງ, ຄຸນສົມບັດສິນທໍາປະຕິວັດເປັນກົກ ແລະ ດ້ານ ຄວາມຮູ້ຄວາມສາມາດເປັນສໍາຄັນ;

3) ປັບປຸງກົງຈັກການຈັດຕັ້ງເປັນລະບົບຄົບຊຸດ ໜັກແໜ້ນເຂັ້ມແຂງຄຽງຄູ່ກັບການຈັດວາງສືບຊ້ອນບຸກຄະລາ ກອນໃຫ້ສົມຄູ່ລະຫວ່າງໜ້າທີ່ວຽກງານທີ່ຖືກມອບໝາຍ ກັບ ຄວາມຮູ້ຄວາມສາມາດ;

4) ພື້ນຖານວັດຖຸເຕັກນິກເປັນປັດໃຈພື້ນຖານຂອງຄວາມສໍາເລັດ ແລະ ການຫັນເປັນທັນສະໄໝເທື່ອລະກ້າວ ຂອງວຽກງານໄອຍະການປະຊາຊົນ ເຊິ່ງຕ້ອງລົງທຶນກໍ່ສ້າງຢ່າງມີຈຸດສຸມ ເທື່ອລະກ້າວ;

5) ປັບປຸງແບບແຜນນໍາພາ ແລະ ວິທີເຮັດວຽກຂອງຄະນະນໍາແຕ່ລະຂັ້ນຕາມທິດນໍາທີ່ວ່າ ການນໍາພາທີ່ດີກວ່າໝູ່ ແມ່ນຄວາມເປັນແບບຢ່າງທີ່ດີຂອງຜູ້ເປັນຫົວໜ້າ ເພື່ອຊຸກຍູ້ຂະບວນການແຂ່ງຂັນຮັກຊາດ ແລະ ພັດທະນາຢ່າງແຂງແຮງ;

6) ການພົວພັນ, ປະສານສົມທົບແໜ້ນ ແລະ ເປັນປົກກະຕິ ລະຫວ່າງ ອົງການໄອຍະການ ກັບ ອົງການສືບສວນ- ສອບສວນ, ສານປະຊາຊົນ, ອົງການທີ່ເຮັດວຽກປົກປ້ອງກົດໝາຍ, ອໍານາດການປົກຄອງຂັ້ນສູນກາງ, ທ້ອງຖິ່ນ ແລະ ທຸກ ພາກສ່ວນທີ່ກ່ຽວຂ້ອງມີຄວາມຈໍາເປັນແນໃສ່ບຸກທະລຸດ້ານລະບອບ, ລະບຽບການໃຫ້ທະລຸລວງ, ວ່ອງໄວ ແລະ ໂປ່ງໃສ ເພື່ອຮັບປະກັນໃຫ້ມີ ສະເຖຍລະພາບທາງດ້ານການເມືອງ ຢ່າງໜັກແໜ້ນ, ສັງຄົມມີຄວາມສະຫງົບ ແລະ ຍຸຕິທໍາ ພາຍໃຕ້ ການປົກຄອງ ດ້ວຍກົດໝາຍ ຢ່າງສັກສິດ.

ພາກທີ II

ທິດທາງລວມ, ຄາດໝາຍສູ້ຊົນ, ບັນດາແຜນງານ ແລະ ໂຄງການ ໃນ 5 ປີຕໍ່ໜ້າ (2021-2025)

I. ທິດທາງໜ້າທີ່ລວມ

ຈັດຕັ້ງຜັນຂະຫຍາຍມະຕິກອງປະຊຸມໃຫຍ່ ຄັ້ງທີ XI ຂອງພັກ, ແຜນການພັດທະນາເສດຖະກິດ-ສັງຄົມແຫ່ງຊາດ ຄັ້ງທີ IX ແລະ ມະຕິກອງປະຊຸມໃຫຍ່ຄັ້ງທີ V ຂອງອົງຄະນະພັກອົງການໄອຍະການປະຊາຊົນສູງສຸດ ໂດຍຫັນເປັນແຜນ ງານ, ໂຄງການລະອຽດ ແລະ ຈັດຕັ້ງປະຕິບັດໃຫ້ເປັນຮູບປະທໍາ ແນ່ໃສສືບຕໍ່ພັດທະນາວຽກງານໄອຍະການປະຊາຊົນ ຢ່າງຮອບດ້ານໃຫ້ຂະຫຍາຍຕົວ ແລະ ທັນສະໄໝເທື່ອລະກ້າວ.

II. ຄາດໝາຍສູ້ຊົນ

1. ຄຸນນະພາບໃນການຕິດຕາມກວດກາ, ເຄົາລົບປະຕິບັດກົດໝາຍ ແລະ ສັ່ງຟ້ອງຜູ້ຖືກຫາຂັ້ນສານໄດ້ຮັບການ ຍົກລະດັບໂດຍບັນລຸ 95% ຂຶ້ນໄປຂອງການຄົ້ນຄວ້າແກ້ໄຂຄະດີ ແລະ ບໍ່ຫຼຸດ 95% ທີ່ສານຕັດສິນເອົາຕາມຄໍາຖະແຫຼງ ຂອງໄອຍະການ;

2. ກົງຈັກການຈັດຕັ້ງ ຂອງອົງການໄອຍະການປະຊາຊົນ ແລະ ອົງການໄອຍະການທະຫານຂັ້ນຕ່າງໆໃຫ້ເຂັ້ມແຂງ ໜັກແໜ້ນ, ສາມາດປະຕິບັດພາລະບົດບາດ, ສິດ ແລະ ໜ້າທີ່ມີປະສິດທິພາບສູງຂຶ້ນ;

3. ຖັ້ນແຖວພະນັກງານໄອຍະການປະຊາຊົນ ແລະ ໄອຍະການທະຫານທຸກລະດັບໄດ້ຮັບການພັດທະນາທັງທາງ ດ້ານຈຳນວນ ແລະ ຄຸນນະພາບເປັນກ້າວໆ ໂດຍຖືສຳຄັນທາງດ້ານຄຸນທາດການເມືອງ, ຄຸນສົມບັດສິນທຳປະຕິວັດໄປຄຽງ ຄູ່ກັບບຳລຸງຍົກລະດັບຄວາມຮູ້ຄວາມສາມາດດ້ານວິຊາສະເພາະ, ສາມາດເຮັດລ້ອນໜ້າທີ່ທີ່ຖືກມອບໝາຍ;

4. ມີພື້ນຖານວັດຖຸເຕັກນິກທີ່ເປັນປັດໃຈພື້ນຖານ ຕ້ອງໄດ້ຮັບການພັດທະນາ ແລະ ຫັນເປັນທັນສະໄໝເທື່ອ ລະກ້າວ ໂດຍປະກອບພາຫະນະ, ອຸປະກອນ, ມີພື້ນຖານໂຄງລ່າງ ແລະ ມີງົບປະມານຮອງຮັບ.

5. ສາມາດເຂົ້າຮ່ວມຂະບວນການເຊື່ອມໂຍງກັບພາກພື້ນ ແລະ ສາກົນຢ່າງມີປະສິດທິຜົນ ໂດຍຍົກລະດັບການ ພົວພັນຮ່ວມມືກັບອົງການໄອຍະການປະຊາຊົນ ເພື່ອມີດຸດທະສາດສູ່ລວງເລິກ. ພ້ອມນັ້ນ, ກໍເປີດກວ້າງການພົວພັນ ຮ່ວມມືກັບປະເທດໃກ້ຄຽງ, ບັນດາສະມາຊິກອາຊຽນ ແລະ ອົງການຈັດຕັ້ງສາກົນຢ່າງເປັນເຈົ້າການ ແລະ ມີປະສິດທິຜົນ.

III. ແຜນງານ ແລະ ໂຄງການພັດທະນາວຽກງານໄອຍະການປະຊາຊົນ ແຕ່ປີ 2021-2025

ໃນ 5 ປີ ຕໍ່ໜ້ານີ້ ອົງການໄອຍະການປະຊາຊົນ ແຕ່ລະຂັ້ນຕ້ອງສຸມໃສ່ປະຕິບັດ 6 ແຜນງານ, 25 ໂຄງການ ຊຶ່ງ ລະອຽດ ມີດັ່ງນີ້:

1. ແຜນງານ ຍົກສູງຄຸນນະພາບການຕິດຕາມກວດກາການປະຕິບັດກົດໝາຍ

1.1. ໂຄງການ ຕິດຕາມກວດກາທົ່ວໄປ

1) ຍົກສູງຂີດຄວາມສາມາດການຕິດຕາມກວດກາການເຄົາລົບປະຕິບັດກົດໝາຍຂອງອົງການຈັດຕັ້ງພາກລັດ, ນິຕິບຸກຄົນ ແລະ ບຸກຄົນພົນລະເມືອງ, ເອົາໃຈໃສ່ຄົ້ນຄວ້າ ແລະ ແກ້ໄຂຄຳຮ້ອງຂອງປະຊາຊົນ, ຄຳສະເໜີຂອງອົງ ການຈັດຕັ້ງທີ່ກ່ຽວຂ້ອງ ກ່ຽວກັບການຈັດຕັ້ງປະຕິບັດກົດໝາຍ, ປະສານສົມທົບກັບບັນດາກະຊວງ ແລະ ຂະແໜງການທີ່ ກ່ຽວຂ້ອງ ເພື່ອແກ້ໄຂວຽກງານດັ່ງກ່າວໃຫ້ຖືກຕ້ອງ, ວ່ອງໄວຕາມລະບຽບກົດໝາຍ;

2) ຕິດຕາມກວດກາການອອກ ແລະ ການນຳໃຊ້ນິຕິກຳໃດ້ກົດໝາຍ ຂອງພາກສ່ວນຕ່າງໆທີ່ກ່ຽວຂ້ອງ ຖືກຕ້ອງ , ສອດຄ່ອງ ຕາມລະບຽບກົດໝາຍ ຢ່າງເຂັ້ມງວດ;

3) ແກ້ບຳສະຖິຕິອາຊະຍາກຳ ໃນຂອບເຂດທົ່ວປະເທດ ເພື່ອວິເຄາະ, ວິໄຈສາເຫດ ແລະ ຄົ້ນຄວ້າ ວິທີການ, ມາດຕະການສະກັດກັ້ນ ແລະ ແກ້ໄຂ;

4) ລົງຮາກຖານ ເພື່ອຕິດຕາມ ແລະ ຊຸດຢູ່ການເຄື່ອນໄຫວວຽກງານວິຊາການຂອງຂະແໜງ ແລະ ໜ່ວຍງານ ຕິດຕາມກວດກາທົ່ວໄປ ຂອງອົງການໄອຍະການປະຊາຊົນແຂວງ ແລະ ເຂດທົ່ວປະເທດປີລະໜຶ່ງຄັ້ງ.

1.2. ໂຄງການ ຕິດຕາມກວດກາການປະຕິບັດກົດໝາຍຂອງອົງການສືບສວນ-ສອບສວນ

1) ຕິດຕາມກວດກາອົງການສືບສວນ-ສອບສວນໃນການດຳເນີນຄະດີຕາມກົດໝາຍ ເປັນຕົ້ນ ແມ່ນການນຳໃຊ້ ມາດຕະການຕ່າງໆ ເຊັ່ນ: ການອອກຄຳສັ່ງຈັບຕົວ, ກັກຕົວ, ກັກຂັງພາງ, ການອອກຄຳສັ່ງເປີດການສືບສວນ ຫຼື ບໍ່ເປີດ ການ ສືບສວນ, ການອອກຄຳສັ່ງກວດຄົ້ນເຄຫາສະຖານ, ການຍຶດ ແລະ ອາຍັດຊັບ ໃຫ້ໄປຕາມກົດໝາຍ ຢ່າງເຂັ້ມງວດ;

2) ຕິດຕາມກວດກາອົງການສືບສວນ-ສອບສວນ ດ້ວຍການເຂົ້າຮ່ວມກວດກາ ແລະ ແກ້ໄຂການລະເມີດກົດໝາຍ ໃນຂັ້ນຕອນການດຳເນີນຄະດີຂອງອົງການສືບສວນ-ສອບສວນ;

3) ອອກຂໍ້ກຳນົດ, ຄຳແນະນຳ ດ້ານວິຊາການ ກ່ຽວກັບການຕິດຕາມກວດກາການປະຕິບັດກົດໝາຍຂອງເຈົ້າໜ້າ ທີ່ສືບສວນ-ສອບສວນ ໃຫ້ສອດຄ່ອງກັບກົດໝາຍ ແລະ ມີຄວາມສາມາດປະຕິບັດໄດ້ໃນຕົວຈິງ; ສະກັດກັ້ນການນຳໃຊ້ ຊ່ອງ ຫວ່າງ ເພື່ອເຮັດໃຫ້ການສືບສວນ-ສອບສວນບໍ່ຄົບຖ້ວນ, ຮັດກຸມ ແລະ ບໍ່ໂປ່ງໃສ ອັນພາໃຫ້ການດຳເນີນຄະດີ ບໍ່ ເປັນທຳ.

1.3 ໂຄງການ ຕິດຕາມກວດກາການປະຕິບັດກົດໝາຍໃນການດຳເນີນຄະດີຢູ່ສານ

1) ປະສານສົມທົບກັບສານປະຊາຊົນໃນການຄົ້ນຄວ້າອອກຂໍ້ກຳນົດ, ລະບຽບການຮ່ວມ ໃນການເຂົ້າຮ່ວມ ຕິດຕາມກວດກາຂອງໄອຍະການປະຊາຊົນໃນການດຳເນີນຄະດີຢູ່ສານ ແລະ ທີ່ປະຊຸມສານຂັ້ນຕ່າງໆ ນັບທັງຄະດີແພ່ງ ແລະ ຄະດີອາຍາ;

2) ສ້າງຄວາມເຂັ້ມແຂງໃຫ້ແກ່ພະນັກງານໄອຍະການປະຊາຊົນແຕ່ລະຂັ້ນ ໃຫ້ມີຄວາມຮູ້ຄວາມສາມາດ ແລະ ປະສິບ ປະການໃນການຕິດຕາມກວດກາການດຳເນີນຄະດີຢູ່ສານ ແລະ ການເຂົ້າຮ່ວມປະຊຸມສານ, ການຖະແຫຼງຕໍ່ສານ

ແລະ ເຂົ້າຮ່ວມປະຊຸມສານແຕ່ລະຂັ້ນ (ຂັ້ນຕົ້ນ, ຂັ້ນອຸທອນ ແລະ ຂັ້ນລົບລ້າງ) ໃຫ້ມີຄຸນນະພາບ, ສາມາດປະຕິບັດພາລະບົດ ບາດ ໜ້າທີ່ຂອງຕົນ ຢ່າງຄົບຖ້ວນ;

3) ສ້າງກົນໄກວິທີການຄົ້ນຄວ້າສໍານວນຄະດີ, ຄໍາຮ້ອງ ແລະ ເອກະສານທາງການກ່ຽວກັບຄະດີໃຫ້ສອດຄ່ອງ, ໂປ່ງໃສ ແລະ ຫັນເວລາຕາມການຕິດຕາມຄະດີຄົບວົງຈອນ.

1.4 ໂຄງການ ຕິດຕາມກວດກາການປະຕິບັດກົດໝາຍໃນການປະຕິບັດຄໍາຕັດສິນຂອງສານ

1) ສ້າງຄໍາແນະນໍາກ່ຽວກັບການຕິດຕາມກວດກາການປະຕິບັດກົດໝາຍໃນການຈັດຕັ້ງປະຕິບັດຄໍາຕັດສິນຂອງສານ ໃຫ້ອົງການໄອຍະການປະຊາຊົນທຸກຂັ້ນ ເພື່ອເປັນເອກະພາບໃນການຈັດຕັ້ງປະຕິບັດຕົວຈິງ;

2) ສ້າງແຜນຕິດຕາມກວດກາການຈັດຕັ້ງປະຕິບັດກົດໝາຍໃນການຈັດຕັ້ງປະຕິບັດຄໍາຕັດສິນ ແລະ ຄໍາພິພາກສາ ຂອງສານ, ຊອກໃຫ້ເຫັນ ດ້ານດີຜົນສໍາເລັດອັນພື້ນເດັ່ນ, ດ້ານອ່ອນຄົງຄ້າງ ແລະ ສາເຫດເພື່ອຄົ້ນຄວ້າຮ່ວມກັນ ໃນການປັບປຸງແກ້ໄຂຕໍ່ໄປ;

3) ປັບປຸງຮ່າງສະຖິຕິສະຖະຕິການຈັດຕັ້ງປະຕິບັດຄໍາຕັດສິນຂອງສານ ສົ່ງໃຫ້ໜ່ວຍງານ ແລະ ຂະແໜງຕິດຕາມກວດກາທົ່ວໄປ ໃນຂອບເຂດທົ່ວປະເທດ ຈັດຕັ້ງປະຕິບັດໃຫ້ເປັນເອກະພາບ. ພ້ອມທັງສະຫຼຸບສັງລວມ ເພື່ອລາຍງານຂຶ້ນເທິງແຕ່ໄລຍະ.

1.5 ໂຄງການ ຕິດຕາມກວດກາການປະຕິບັດກົດໝາຍໃນສະຖານທີ່ກັກຕົວ, ກັກຂັງ, ສູນດັດສ້າງ, ຄ້າຍດັດສ້າງ

1) ຕິດຕາມກວດກາການປະຕິບັດກົດໝາຍ ໃນສະຖານທີ່ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດສ້າງ ແລະ ສະຖານທີ່ປະຕິບັດມາດຕະການບັງຄັບອື່ນໆຂອງສານ;

2) ເອົາໃຈໃສ່ປະສານສົມທົບກັບກົມຕໍາຫຼວດຄຸມຂັງ-ດັດສ້າງ, ກະຊວງປ້ອງກັນຄວາມສະຫງົບ, ສະຖານທີ່ກັກຂັງ, ຄ້າຍຄຸມຂັງ, ສູນດັດສ້າງແຂວງ-ນະຄອນຫຼວງ;

3) ຫັນເອົາພະນັກງານໄອຍະການ ລົງປະຈໍາຢູ່ຄ້າຍຄຸມຂັງ-ດັດສ້າງ; ເຜີຍແຜ່ ແລະ ຈັດຕັ້ງປະຕິບັດຄໍາແນະນໍາຮ່ວມ ສະບັບເລກທີ 015/ອອປສ,ກຍ,ປກສ, ລົງວັນທີ 09 ກັນຍາ 2019 ວ່າດ້ວຍການຫັນເອົາພະນັກງານໄອຍະການ ແລະ ພະນັກງານຈັດຕັ້ງປະຕິບັດຄໍາຕັດສິນຂອງສານປະຈໍາການຢູ່ຄ້າຍຄຸມຂັງ;

4) ຊຸກຍູ້ອົງການໄອຍະການປະຊາຊົນແຂວງ-ນະຄອນຫຼວງ ໃນການຕິດຕາມກວດກາການປະຕິບັດກົດໝາຍໃນສະຖານທີ່ກັກຕົວ, ສະຖານທີ່ກັກຂັງ, ສູນດັດສ້າງ, ຄ້າຍດັດສ້າງ ແລະ ສະຖານທີ່ປະຕິບັດມາດຕະການບັງຄັບອື່ນໆຂອງສານ;

5) ເກັບກໍາສັງລວມສະຖິຕິຜູ້ຖືກຫາ, ນັກໂທດ, ແລະ ຜູ້ຖືກດັດສ້າງ;

6) ເຂົ້າຮ່ວມຄົ້ນຄວ້າ, ພິຈາລະນາຄັດເລືອກຈັດແບ່ງປະເພດ ແລະ ເຮັດບັນຊີນັກໂທດ ທີ່ມີເງື່ອນໄຂໄດ້ຮັບອະໄພຍະໂທດ ແລະ ກວດກາການຈັດຕັ້ງປະຕິບັດການໃຫ້ອະໄພຍະໂທດ ຕາມລັດຖະດໍາລັດຂອງປະທານປະເທດ;

7) ຄົ້ນຄວ້າຈັດແບ່ງປະເພດຜົນງານຂອງນັກໂທດໃຫ້ເປັນລະບົບ, ຄົ້ນຄວ້າປ່ອຍຕົວກ່ອນກໍານົດໂດຍມີເງື່ອນໄຂ ແລະ ຄົ້ນຄວ້າສະເໜີອະໄພຍະໂທດໃຫ້ແກ່ນັກໂທດ;

8) ສະຫຼຸບຖອດຖອນບົດຮຽນ ກ່ຽວກັບວຽກງານຕິດຕາມກວດກາ ແລະ ຄຸ້ມຄອງຄ້າຍຄຸມຂັງ-ດັດສ້າງ.

1.6 ໂຄງການສ້າງ ແລະ ປັບປຸງນິຕິກຳ

1) ປັບປຸງບັນດານິຕິກຳລຸ່ມກົດໝາຍຈໍານວນໜຶ່ງໃຫ້ສອດຄ່ອງກັບກົດໝາຍ;

2) ເຂົ້າຮ່ວມການສ້າງກົດໝາຍວ່າດ້ວຍການຮ່ວມມືທາງອາຍາລະຫວ່າງປະເທດ;

3) ຮ່າງຄໍາແນະນໍາ ກ່ຽວກັບການຊັດມ້ຽນຄະດີ, ການຜັນຂະຫຍາຍມາດຕາ 38,39,40 ກົດໝາຍວ່າດ້ວຍອົງການໄອຍະການປະຊາຊົນ ແລະ ບັນຫາອື່ນ;

4) ສັງລວມ, ແຈກຢາຍບັນດາກົດໝາຍ ແລະ ນິຕິກຳຕ່າງໆ ໃຫ້ບັນດາກົມ ອົງການໄອຍະການປະຊາຊົນ ແລະ ອົງການໄອຍະການທະຫານ ທົ່ວປະເທດ;

5) ສ້າງປຶ້ມຄູ່ມືໃນການຄົ້ນຄວ້າຄະດີແຕ່ລະຂັ້ນ, ຂຽນຄໍາຖະແຫຼງ, ຄໍາຕົກລົງບໍ່ຮີ້ພື້ນ, ຄໍາສະເໜີຮີ້ພື້ນ ແລະ ເອກະສານອື່ນກ່ຽວຂ້ອງກັບຄະດີ;

6) ສ້າງປຶ້ມຄູ່ມືການຮ່ວມມືທາງອາຍາລະຫວ່າງປະເທດ; ປຶ້ມຄູ່ມືການຂຽນຄຳຖະແຫຼງຄະດີແພ່ງ ແລະ ການເຂົ້າຮ່ວມປະຊຸມສານ; ຮ່າງສະຖິຕິຜູ້ຖືກກັກຂັງ, ນັກໂທດ, ຜູ້ຖືກດັສ້າງ ຕາມລະບົບຖານຂໍ້ມູນທີ່ໄດ້ກຳນົດໄວ້ໃນໂປຣແກຣມຖານຂໍ້ມູນ (Databased Program);

7) ປັບປຸງເນື້ອໃນບາງມາດຕາໃນກົດໝາຍວ່າດ້ວຍການດຳເນີນຄະດີອາຍາ ກ່ຽວກັບບັນຫານັກໂທດ;

8) ເຂົ້າຮ່ວມການປັບປຸງ ແລະ ສ້າງສິນທິສັນຍາວ່າດ້ວຍການໂອນຕົວປະຕິບັດໂທດລະຫວ່າງປະເທດ.

1.7 ໂຄງການ ປັບປຸງລະບົບຂໍ້ມູນ-ຂ່າວສານ, ວາລະສານໄອຍະການ

1) ປັບປຸງລະບົບການລາຍງານສະຖິຕິການແກ້ໄຂຄະດີ ແລະ ການຄຸ້ມຄອງບໍລິຫານຄະດີຄົບວົງຈອນ ຂອງອົງການໄອຍະການປະຊາຊົນແຕ່ລະຂັ້ນ ໃຫ້ເປັນ ລະບົບປົກກະຕິ, ຊັດເຈນ ແລະ ທັນເວລາ ສອດຄ່ອງກັບສະພາບຕົວຈິງ;

2) ສ້າງແຜນພັດທະນາເຄືອຄ່າຍຄອມພິວເຕີ, ຖານຂໍ້ມູນ, ເກັບກຳສະຖິຕິຄະດີທີ່ທັນສະໄໝຂອງອົງການໄອຍະການປະຊາຊົນ, ສ້າງ ລະບົບເຄືອຄ່າຍເຊື່ອມຕໍ່ອິນເຕີເນັດ ຢູ່ອົງການໄອຍະການປະຊາຊົນສູງສຸດ, ເຊື່ອມຕໍ່ກັບບາງແຂວງ ແລະ ກ້າວໄປຮອດການຊື່ອມຕໍ່ທົ່ວປະເທດ;

3) ຄຸ້ມຄອງ, ກວດກາລະບົບໄອອີທີ, ປັບປຸງລະບົບຖານຂໍ້ມູນຂອງອົງການໄອຍະການປະຊາຊົນ ໃຫ້ສາມາດໃຊ້ງານໄດ້ ຢ່າງມີປະສິດທິຜົນ;

4) ເກັບກຳຂ່າວ, ບົດຄວາມ ເພື່ອລົງໜັງສືພິມ, ອອກໂທລະພາບ, ວາລະສານ ແລະ ຈັດພິມວາລະສານໄອຍະການເປັນປົກກະຕິ;

5) ປັບປຸງ ແລະ ນຳໃຊ້ລະບົບຖານຂໍ້ມູນທີ່ພົວພັນກັບວຽກງານຕິດຕາມກວດກາຄ້າຍຄຸມຂັງ-ດັດສ້າງ.

2. ແຜນງານ ພັດທະນາບຸກຄະລາກອນ

2.1. ໂຄງການ ສຶກສາອົບຮົມການເມືອງ-ແນວຄິດ :

ຝຶກອົບຮົມທິດສະດີການເມືອງ-ການປົກຄອງໄລຍະສັ້ນ ແລະ ການບຳລຸງກໍ່ສ້າງໄລຍະຍາວ ໃຫ້ແກ່ສະມາຊິກພັກ, ພະນັກງານ-ລັດຖະກອນໃນລະບົບອົງການໄອຍະການປະຊາຊົນ;

2.2. ໂຄງການ ພັດທະນາດ້ານວຽກງານວິຊາສະເພາະ

1) ຍົກລະດັບໃຫ້ແກ່ພະນັກງານອົງການໄອຍະການປະຊາຊົນ ທາງດ້ານຄວາມຮູ້ຄວາມສາມາດ ໃນວຽກງານວິຊາສະເພາະ, ວິຊາການ, ເຕັກນິກ ແລະ ພາສາຕ່າງປະເທດ ໃຫ້ເປັນລະບົບຕໍ່ເນື່ອງ ແລະ ມີຈຸດສຸມ ແນໃສ່ຮັບປະກັນທາງ ດ້ານຄຸນນະພາບ;

2) ຄົ້ນຄວ້າ ສ້າງ ແລະ ພັດທະນາຫຼັກສູດການ ຝຶກອົບຮົມ ໄລຍະສັ້ນ ໃຫ້ສອດຄ່ອງ ໂດຍສະເພາະຫຼັກສູດການ ຝຶກ ອົບຮົມພະນັກງານໄອຍະການ ໃຫ້ມີຄຸນນະພາບສູງ; ເອົາໃຈໃສ່ ຝຶກອົບຮົມ ໃຫ້ພະນັກງານ ອົງການໄອຍະການປະຊາຊົນ ດ້ານວຽກງານວິຊາສະເພາະ ໃຫ້ກວ້າງຂວາງ ແລະ ທົ່ວເຖິງ;

3) ບຳລຸງ-ກໍ່ສ້າງພະນັກງານໃນແຕ່ລະລະດັບ, ຝຶກອົບຮົມ ຜູ້ຈະເປັນຜູ້ຊ່ວຍພະນັກງານໄອຍະການໃຫ້ໄດ້ 5 ຄັ້ງ, ຜູ້ຈະເປັນ ພະນັກງານໄອຍະການຂັ້ນ III ໃຫ້ໄດ້ປີລະ 2 ຊຸດ;

4) ກໍ່ສ້າງ ແລະ ບຳລຸງພະນັກງານ ໄລຍະຍາວ ໃນສາຂາວິຊາຕ່າງໆ ຢູ່ພາຍໃນ ແລະ ຕ່າງປະເທດ ໃຫ້ສອດຄ່ອງກັບສະພາບ ແລະ ຄວາມຕ້ອງການຕົວຈິງໃນແຕ່ລະປີ;

5) ຝຶກອົບຮົມສ້າງຄວາມເຂັ້ມແຂງໃຫ້ພະນັກງານໄອຍະການ ກ່ຽວກັບ ການຕິດຕາມກວດກາການດຳເນີນຄະດີແພ່ງ, ຄະດີອາຍາ, ວຽກງານຄ້າຍຄຸມຂັງ, ວຽກງານກວດກາ, ກວດກາທົ່ວໄປ, ວຽກງານຫ້ອງການ, ຈັດຕັ້ງ, ການເງິນ, ວຽກງານແຜນການ, ພົວພັນຕ່າງປະເທດ, ວຽກງານສິນທິສັນຍາ ແລະ ຮ່ວມມືທາງດ້ານຍຸຕິທຳກັບຕ່າງປະເທດ.

2.3. ໂຄງການພັດທະນາຍົກລະດັບດ້ານພາສາຕ່າງປະເທດ ແລະ ເຕັກນິກ, ເຕັກໂນໂລຢີ

1) ຍົກລະດັບທາງດ້ານພາສາຕ່າງປະເທດກັບທີ່ ແລະ ສົ່ງໄປຍົກລະດັບຢູ່ພາຍໃນ ແລະ ຕ່າງປະເທດ;

2) ຍົກລະດັບທາງດ້ານຄວາມຮູ້ກ່ຽວກັບການນຳໃຊ້ຄອມພິວເຕີ ແລະ IT.

2.4. ໂຄງການ ຍົກລະດັບຊີວິດການເປັນຢູ່ຂອງພະນັກງານ-ລັດຖະກອນ

1) ເອົາໃຈໃສ່ຊຸກຍູ້ໃຫ້ຄອບຄົວພະນັກງານ-ລັດຖະກອນໂດຍການສ້າງກອງທຶນຊ່ວຍເຫຼືອເຊິ່ງກັນ ແລະ ກັນເພື່ອສ້າງ ເງື່ອນໄຂໃຫ້ພະນັກງານ-ລັດຖະກອນໃນລະບົບອົງການໄອຍະການປະຊາຊົນລຸດພື້ນອອກຈາກຄວາມທຸກຍາກ.

- 2) ປຸກລະດົມແຫຼ່ງທຶນເຂົ້າໃນການສ້າງກອງທຶນຊ່ວຍ ເຫຼືອເຊິ່ງກັນ ແລະ ກັນ ຂອງອົງການຈັດຕັ້ງມະຫາຊົນ ໃຫ້ກ້ວາງຂວາງ, ພ້ອມກັນນັ້ນກໍຕ້ອງຈັດຕັ້ງການຄຸ້ມຄອງ ແລະ ປະຕິບັດນະໂຍບາຍ ຕໍ່ສະມາຊິກກອງທຶນຢ່າງມີ ປະສິດທິຜົນ;
- 3) ສ້າງເງື່ອນໄຂອໍານວຍຄວາມສະດວກໃຫ້ພະນັກງານອົງການໄອຍະການປະຊາຊົນໄດ້ຫຼິ້ນກິລາ ແລະ ອອກກໍາລັງກາຍ ເພື່ອສຸຂະພາບ; ຊຸກຍູ້, ສົ່ງເສີມ ແລະ ສ້າງເງື່ອນໄຂໃຫ້ ມີຂະບວນການສິລະປະ, ວັນນະຄະດີ, ອອກແຮງງານ ແລະ ສ້າງເສດຖະກິດຄອບຄົວ ຕາມຄວາມເໝາະສົມ.

3. ແຜນງານພັດທະນາລະບົບການຈັດຕັ້ງ

3.1. ໂຄງການ ປັບປຸງ ບຸລະນະກົງຈັກການຈັດຕັ້ງ

- 1) ປັບປຸງກົງຈັກການຈັດຕັ້ງ ໂດຍຂຶ້ນແຜນກຳນົດພະນັກງານນຳພາ-ຄຸ້ມຄອງ, ກຳນົດຕຳແໜ່ງງານຂອງອົງ ການໄອຍະການປະຊາຊົນແຕ່ລະຂັ້ນ ໃຫ້ເປັນ ລະບົບຄົບຊຸດ, ໜັກແໜ້ນ, ເຂັ້ມແຂງ ໂດຍສະເພາະອົງການໄອຍະການຂັ້ນທ້ອງຖິ່ນ;
- 2) ປັບປຸງໂຄງປະກອບບັນດາຂະແໜງ ຂອງອົງການໄອຍະການປະຊາຊົນແຂວງ, ນະຄອນຫຼວງ; ໜ່ວຍງານ ຂອງອົງການໄອຍະການປະຊາຊົນເຂດ ໃຫ້ສອດຄ່ອງກັບຂອບເຂດສິດ ແລະ ພາລະບົດບາດ ຕາມທີ່ໄດ້ກຳນົດ ໄວ້ໃນ ລັດຖະທຳມະນູນ ແລະ ກົດໝາຍວ່າດ້ວຍອົງການໄອຍະການປະຊາຊົນ;
- 3) ຄົ້ນຄວ້າລະບຽບການເລື່ອນຊັ້ນ, ຂັ້ນພະນັກງານໄອຍະການ;
- 4) ເພີ່ມທະວີ ແລະ ເອົາໃຈໃສ່ໃນການຄົ້ນຄວ້າ, ຄັດເລືອກ, ບັນຈຸ, ຊັບຊ້ອນ ແລະ ນຳໃຊ້ພະນັກງານ ໃຫ້ສົມ ຄູ່ກັນລະຫວ່າງ ໜ້າທີ່ວຽກງານກັບຄວາມຮູ້-ຄວາມສາມາດ ຂອງພະນັກງານ;
- 5) ສູ້ຊົນຄົ້ນຄວ້າ ແລະ ປັບປຸງບັນດານິຕິກຳທີ່ກ່ຽວພັນກັບວຽກຈັດຕັ້ງ-ພະນັກງານ ຊຶ່ງບໍ່ທັນສອດຄ່ອງກັບລັດຖະທຳມະນູນ ແລະ ກົດໝາຍ;
- 6) ກໍ່ສ້າງໜ່ວຍພັກປອດໃສ, ເຂັ້ມແຂງ, ໜັກແໜ້ນ, ຝຶກອົບຮົມໃຫ້ສະຫາຍເລຂາ, ຮອງເລຂາ ແລະ ຄະນະໜ່ວຍພັກ, ຕິດຕາມກວດກາ ແລະ ກວດກາພາຍໃນ ແລະ ຄົ້ນຄວ້າວຽກງານເສນາທິການການນຳຂອງອົງການໄອຍະການປະຊາຊົນແຕ່ລະຂັ້ນ.

4. ແຜນງານ ພັດທະນາ ແລະ ກໍ່ສ້າງພື້ນຖານໂຄງລ່າງ ແລະ ງົບປະມານ

4.1. ໂຄງການການວາງແຜນ ແລະ ປະຕິບັດແຜນພັດທະນາແຕ່ລະໄລຍະ

- 1) ສະຫຼຸບຕີລາຄາການຈັດຕັ້ງປະຕິບັດວິໄສທັດ 2030, ແຜນພັດທະນາ 2021-2025, ແຜນປະຈຳປີ, ປະຈຳ 6 ເດືອນ ຢ່າງເປັນປົກກະຕິ ພ້ອມທັງປະເມີນຜົນ ແລະ ຖອດຖອນເອົາເປັນບົດຮຽນ;
- 2) ຄົ້ນຄວ້າສ້າງແຜນພັດທະນາ 2026-2030;
- 3) ສ້າງຄວາມເຂັ້ມແຂງກ່ຽວກັບວຽກງານແຜນການ ໃນລະບົບອົງການໄອຍະການປະຊາຊົນ;
- 4) ຄົ້ນຄວ້າ, ຊອກຫາແຫຼ່ງທຶນ, ງົບປະມານ ເພື່ອມາຈັດຕັ້ງປະຕິບັດແຜນພັດທະນາ 2021-2025 ແລະ ແຜນປະຈຳປີ ໃຫ້ໄດ້ຮັບຜົນດີ.

4.2 ໂຄງການ ປົກປັກຮັກສາ, ນຳໃຊ້ ແລະ ສ້ອມແປງ ທ້ອງການ

- 1) ຊຸກຍູ້ອົງການໄອຍະການປະຊາຊົນພາກ, ແຂວງ-ນະຄອນ ແລະ ເຂດ ເພື່ອປຸກລະດົມທຶນຮອນເຂົ້າໃນການປົກປັກຮັກສາ, ສ້ອມແປງ, ຕໍ່ເຕີມສະຖານທີ່ເຮັດວຽກໃຫ້ສົມບູນ ແລະ ມີປະສິດທິຜົນ;
- 2) ປະເມີນຄວາມຕ້ອງການໃນການສ້ອມແປງ, ຕໍ່ເຕີມ ແລະ ບຳລຸງຮັກສາ ສະຖານທີ່ເຮັດວຽກ ຂອງອົງການໄອຍະການປະຊາຊົນໃນແຕ່ລະໄລຍະ.

4.3 ໂຄງການ ປຸກສ້າງທ້ອງການອົງການໄອຍະການປະຊາຊົນ

- 1) ປຸກສ້າງສະຖາບັນຄົ້ນຄວ້າ ແລະ ຝຶກອົບຮົມວຽກງານໄອຍະການ;
- 2) ປຸກສ້າງທ້ອງການອົງການໄອຍະການປະຊາຊົນ ແຂວງອັດຕະປື, ແຂວງບໍ່ແກ້ວ ແລະ ແຂວງໄຊຍະບູລີ;

3) ປຸກສ້າງຫ້ອງການອົງການໄອຍະການປະຊາຊົນເຂດ 3 ນະຄອນຫຼວງວຽງຈັນ, ເຂດ 3, ເມືອງຊະນະຄາມແຂວງວຽງຈັນ, ເຂດ 3 ເມືອງຄູນ, ແຂວງຊຽງຂວາງ, ເຂດ 2 ເມືອງນ້ຳບາກ, ແຂວງຫຼວງພະບາງ, ເຂດ 2 ເມືອງລ້ອງຊານແຂວງໄຊສົມບູນ ແລະ ເຂດ 4 ແຂວງສະຫວັນນະເຂດ ໃຫ້ສຳເລັດໃນປີ 2025.

4.4 ໂຄງການສ້າງແຜນງົບປະມານ ແລະ ຄຸ້ມຄອງລາຍຮັບ-ລາຍຈ່າຍ 5 ປີ ແລະ ປະຈຳແຕ່ລະປີ

1) ສ້າງແຜນການ ແລະ ປະຕິບັດລາຍຈ່າຍງົບປະມານ ແຕ່ປີ 2021 ເຖິງ ປີ 2025 ໃຫ້ເປັນລະບົບ, ລະອຽດຈະແຈ້ງ ແລະ ມີຄວາມໂປ່ງໃສ ໃນແຕ່ລະບ້ວງ, ຮ່ວງ ແລະ ລຸກຮ່ວງ;

2) ປັບປຸງ ແລະ ພັດທະນາແບບແຜນການປະຕິບັດລາຍຈ່າຍງົບປະມານຕາມຫຼັກການ ແລະ ລະບຽບການ ຢ່າງເຂັ້ມງວດ ບົນພື້ນຖານລະບຽບການທີ່ວາງໄວ້;

3) ປັບປຸງ-ຄຸ້ມຄອງລາຍຈ່າຍງົບປະມານໃຫ້ຖືກຕ້ອງຕາມກົດໝາຍ ແລະ ຕາມແຜນການທີ່ວາງໄວ້ ໂດຍຖືເອົາການເບີກຈ່າຍເງິນເດືອນເປັນບຸລິມະສິດອັນດັບຕົ້ນ ແລະ ເບີກຈ່າຍເງິນເດືອນລວມສູນຢູ່ສູນກາງໃຫ້ໄດ້ຕາມກຳນົດເວລາທີ່ວາງໄວ້, ຕອບສະໜອງການໃຊ້ຈ່າຍເງິນບໍລິຫານໃຫ້ເປັນປົກກະຕິ ເພື່ອຮັບປະກັນໃຫ້ແກ່ການເຄື່ອນໄຫວວຽກງານທັນຕາມກຳນົດເວລາ;

4) ແຜນຄາດຄະເນງົບປະມານລາຍຈ່າຍລວມແຕ່ປີ 2021-2025 ຂອງອົງການໄອຍະການປະຊາຊົນ ທົ່ວປະເທດໃຫ້ບັນລຸ 434,086,786,673 ກີບ ໃນນັ້ນ, ເງິນເດືອນ 212,058,432,740 ກີບ, ເງິນນະໂຍບາຍ ແລະ ອຸດໜູນ 11,678,362,834.ກີບ, ເງິນບໍລິຫານປົກກະຕິ 91,350,638,133 ກີບ, ເງິນດັດສິມສິ່ງເສີມ 10,683,035,464 ກີບ, ເງິນເຊົ່າ, ຊື້ຂັບສິມັດຮັບໃຊ້ບໍລິຫານ 4,350,000,000 ກີບ ແລະ ເງິນລົງທຶນຂອງລັດ 103,966,317,500 ກີບ.

5) ສຸມໃສ່ການຕິດຕາມ ແລະ ສືບຕໍ່ຊຳລະໜີ້ສິນໂຄງການກໍ່ສ້າງອົງການໄອຍະການປະຊາຊົນເຂດ 14 ໂຄງການໃຫ້ບັນລຸໄດ້ໃນມູນຄ່າຄ່າຊຳລະ 21,212,881,000 ລ້ານກີບ;

6) ປະຕິບັດການຄຸ້ມຄອງ, ກວດກາການຈັດຕັ້ງປະຕິບັດລາຍຈ່າຍງົບປະມານ, ເງິນເດືອນ, ເງິນອຸດໜູນ, ເງິນບໍລິຫານ, ດັດສິມສິ່ງເສີມ, ຊື້ໃໝ່ຮັບໃຊ້ກິຈະກຳບໍລິຫານຕາມລະບົບສາຍຕັ້ງ ອົງການໄອຍະການປະຊາຊົນໃນຂອບເຂດທົ່ວປະເທດໃຫ້ສອດຄ່ອງກັບກົດໝາຍ, ລະບຽບການ ແລະ ແຜນການທີ່ວາງໄວ້;

7) ຕິດຕາມຊຸກຍູ້ການຈັດຕັ້ງປະຕິບັດລາຍຈ່າຍງົບປະມານແຕ່ລະສົກປີໃຫ້ຖືກຕ້ອງຕາມກົດໝາຍງົບປະມານ ແລະ ລະບຽບຫຼັກການຂອງກະຊວງການເງິນວາງອອກໃນແຕ່ໄລຍະ ແລະ ຮັບປະກັນ ການເຄື່ອນໄຫວວຽກງານໄປຕາມແຜນການທີ່ວາງໄວ້;

8) ຕິດຕາມກວດກາງົບປະມານ, ບັນຊີ-ຄັງເງິນ ແລະ ການເກັບຮັກສາເອກະສານລາຍຈ່າຍງົບປະມານ, ນຳໃຊ້ລະບົບໂປຣແກຣມບັນຊີຂອງກະຊວງການເງິນ ເພື່ອຫັນເປັນທັນສະໄໝ ແລະ ນຳໃຊ້ລະບົບ IT ເຂົ້າໃນການສະຫຼຸບລາຍຈ່າຍປະຈຳເດືອນ, ງວດ, ປີ ໃຫ້ເປັນເອກະພາບ.

9) ປະຕິບັດລະບອບການສະຫຼຸບໃນແຕ່ລະເດືອນ, ງວດ, 6 ເດືອນ, 9 ເດືອນ ແລະ ປີໃຫ້ເປັນປົກກະຕິ.

4.5 ໂຄງການສະໜອງ ແລະ ຄຸ້ມຄອງພາຫະນະ, ອຸປະກອນຮັບໃຊ້

1) ປະຕິບັດການຄຸ້ມຄອງ, ກວດກາການສະໜອງພາຫະນະ ແລະ ອຸປະກອນ ຕາມລະບົບສາຍຕັ້ງໃຫ້ແກ່ອົງການໄອຍະການປະຊາຊົນໃນຂອບເຂດທົ່ວປະເທດ;

2) ສ້າງຖານຂໍ້ມູນ, ເກັບກຳສະຖິຕິ ກ່ຽວກັບພາຫະນະ ແລະ ອຸປະກອນຮັບໃຊ້ຢ່າງເປັນລະບົບ;

3) ປະຕິບັດລະບອບການສະຫຼຸບໃນແຕ່ລະເດືອນ, ງວດ, 6 ເດືອນ, 9 ເດືອນ ແລະ ປີໃຫ້ເປັນປົກກະຕິ.

5. ແຜນງານຮ່ວມມືກັບຕ່າງປະເທດ

5.1 ໂຄງການຄົ້ນຄວ້າສິນທິສັນຍາ

1) ຄົ້ນຄວ້າ, ສ້າງສິນທິສັນຍາວ່າດ້ວຍການຊ່ວຍເຫຼືອຊຶ່ງກັນ ແລະ ກັນທາງດ້ານກົດໝາຍໃນບັນຫາອາຍາ ລະຫວ່າງ ສປປ ລາວ ແລະ ກັບ ສ.ເອກົວດໍ; ຄົ້ນຄວ້າ ແລະ ກະກຽມໃຫ້ແກ່ການເຈລະຈາສິນທິສັນຍາວ່າດ້ວຍການສົ່ງຜູ້ຮ້າຍຂ້າມແດນ ລະຫວ່າງ ສປປ ລາວ ແລະ ສສ ຫວຽດນາມ; ຄົ້ນຄວ້າ, ກະກຽມໃຫ້ແກ່ການເຈລະຈາສິນທິສັນຍາວ່າດ້ວຍການສົ່ງຜູ້ຮ້າຍຂ້າມແດນ ແລະ ສິນທິສັນຍາວ່າດ້ວຍການຊ່ວຍເຫຼືອ ຊຶ່ງກັນ ແລະ ກັນທາງດ້ານກົດໝາຍໃນບັນຫາອາຍາ ລະຫວ່າງ ສປປ ລາວ ແລະ ສ. ເກົາຫຼີ;

2) ຄື້ນຄວ້າ, ສະເໜີເຂົ້າຮ່ວມເປັນພາຄີສິນທິສັນຍາສະຫະປະຊາຊາດ ວ່າດ້ວຍການຮ່ວມມືສາກົນໃນການສືບສວນ - ສອບສວນອາຊະຍາກຳຂ້າລ້າງເຜົ່າພັນ, ອາຊະຍາກຳສິງຄາມ ຕາມການມອບໝາຍຂອງກະຊວງການຕ່າງປະເທດ;

3) ຄື້ນຄວ້າສິນທິສັນຍາອື່ນ ຕາມການມອບໝາຍຂອງລັດຖະບານ; ປະກອບຄຳເຫັນ ຕໍ່ເອກະສານທາງການ ໃນຂອບຂອງອາຊຽນ, ອົງການສະຫະປະຊາຊາດທີ່ພົວພັນເຖິງວຽກງານໄອຍະການ ຕາມການສະເໜີຂອງກະຊວງການຕ່າງປະເທດ.

5.2 ໂຄງການຮ່ວມມືຍຸຕິທຳ

1) ຄື້ນຄວ້າ, ພິຈາລະນາ, ປະສານສົມທົບ ກັບອົງການຕ່າງໆ ທັງພາຍໃນ ແລະ ຕ່າງປະເທດ ກ່ຽວກັບການຮ່ວມມືຍຸຕິທຳ ເຊັ່ນ ການສົ່ງຜູ້ຮ້າຍຂ້າມແດນ, ການຮ່ວມມືທາງອາຍາ ແລະ ການໂອນຕົວຜູ້ຖືກສານຕັດສິນລົງໂທດ ຢ່າງຖືກຕ້ອງ, ຄົບຖ້ວນ ແລະ ຫັນເວລາ ໂດຍສອດຄ່ອງກັບກົດໝາຍ ແລະ ສິນທິສັນຍາ ທີ່ ສປປ ລາວ ເປັນພາຄີ;

2) ຄື້ນຄວ້າ, ສ້າງບື້ມຄູ່ມືການຮ່ວມມືທາງອາຍາລະຫວ່າງປະເທດ ເພື່ອເປັນພື້ນຖານໃຫ້ແກ່ວຽກງານຮ່ວມມືທາງອາຍາ ຂອງ ສປປ ລາວ ກັບຕ່າງປະເທດ ຢ່າງມີປະສິດທິຜົນ.

5.3 ໂຄງການ ຮ່ວມມືກັບອົງການໄອຍະການປະຊາຊົນ ສສ ຫວຽດນາມ

1) ປະຕິບັດບົດບັນທຶກຊ່ວຍຈຳ ລະຫວ່າງ ສອງອົງການໄອຍະການປະຊາຊົນ ແລະ ແລກປ່ຽນຄະນະຜູ້ແທນຂັ້ນສູງ, ຄະນະວິຊາການ, ການກໍ່ສ້າງພະນັກງານ ແລະ ການແລກປ່ຽນຂໍ້ມູນຂ່າວສານ;

2) ຈັດກອງປະຊຸມອົງການໄອຍະການປະຊາຊົນບັນດາແຂວງທີ່ມີຊາຍແດນຕິດຈອດກັນ ຢູ່ ສສ ຫວຽດນາມ;

3) ຊຸກຍູ້ ແລະ ອຳນວຍຄວາມສະດວກໃຫ້ອົງການໄອຍະການປະຊາຊົນບັນດາແຂວງທີ່ມີຊາຍແດນຕິດຈອດກັນ ລາວ-ຫວຽດນາມ ໄດ້ຮ່ວມມືກັນ ຢ່າງເປັນປົກກະຕິ;

4) ສົ່ງພະນັກງານໄອຍະການປະຊາຊົນລາວ ໄປຝຶກອົບຮົມ ຢູ່ ສສ ຫວຽດນາມ.

5.4 ໂຄງການ ຮ່ວມມືກັບອົງການໄອຍະການປະຊາຊົນ ສປ ຈີນ

1) ປະຕິບັດບົດບັນທຶກຊ່ວຍຈຳ ລະຫວ່າງ ສອງອົງການໄອຍະການປະຊາຊົນ ແລະ ແລກປ່ຽນຄະນະຜູ້ແທນຂັ້ນສູງ, ຄະນະວິຊາການ, ການກໍ່ສ້າງພະນັກງານ ແລະ ການແລກປ່ຽນຂໍ້ມູນຂ່າວສານ;

2) ຊຸກຍູ້ ແລະ ອຳນວຍຄວາມສະດວກໃຫ້ອົງການໄອຍະການປະຊາຊົນບັນດາແຂວງພາກເໜືອຂອງ ສປປ ລາວ ກັບອົງການໄອຍະການປະຊາຊົນແຂວງຢູນນາ ໄດ້ຮ່ວມມືກັນ ຢ່າງເປັນປົກກະຕິ;

3) ຊຸກຍູ້ ແລະ ອຳນວຍຄວາມສະດວກໃຫ້ອົງການໄອຍະການປະຊາຊົນບັນດາແຂວງພາກກາງ ແລະ ພາກໃຕ້ຂອງ ສປປ ລາວ ກັບອົງການໄອຍະການປະຊາຊົນຕ່າງໆ ຂອງ ສປ ຈີນ ໄດ້ຮ່ວມມືກັນ ຕາມເງື່ອນໄຂ ແລະ ສະພາບຕົວຈິງຂອງ ສປປ ລາວ;

4) ເພີ່ມທະວີການຮ່ວມມືກັບມະຫາວິທະຍາໄລກວາງຊີ ກ່ຽວກັບ ການກໍ່ສ້າງພະນັກງານ ຂັ້ນ ປະລິນຍາຕີ, ປະລິນຍາໂທ, ປະລິນຍາເອກ ແລະ ການຝຶກອົບຮົມໄລຍະສັ້ນ, ການຊ່ວຍເຫຼືອກຳການກໍ່ສ້າງ ສະຖາບັນຄື້ນຄວ້າ ແລະ ຝຶກອົບຮົມພະນັກງານໄອຍະການ ຂອງ ອົງການໄອຍະການປະຊາຊົນສູງສຸດ ຕາມບົດບັນທຶກທີ່ໄດ້ເຊັນກັນ;

5) ເພີ່ມທະວີການຮ່ວມມືກັບມະຫາວິທະຍາໄລສ້າງຄູກວາງຊີ ກ່ຽວກັບ ການກໍ່ສ້າງພະນັກງານ ຂັ້ນ ປະລິນຍາຕີ, ປະລິນຍາໂທ, ປະລິນຍາເອກ ພ້ອມທັງຄື້ນຄວ້າສ້າງບົດບັນທຶກຮ່ວມກັນ.

5.5 ໂຄງການ ຮ່ວມມືກັບອົງການໄອຍະການບັນດາປະເທດອາຊຽນ ແລະ ປະເທດອື່ນໆ

1) ປະຕິບັດບົດບັນທຶກຊ່ວຍຈຳ ລະຫວ່າງ ອົງການໄອຍະການປະຊາຊົນສູງສຸດ ລາວ-ກຳປູເຈຍ, ລາວ-ໄທ, ລາວ-ສິງກະໂປ, ລາວ-ກູຍບາ ແລະ ແລກປ່ຽນຄະນະຜູ້ແທນຂັ້ນສູງ, ຄະນະວິຊາການ, ການກໍ່ສ້າງພະນັກງານ ແລະ ການແລກປ່ຽນຂໍ້ມູນຂ່າວສານ ຕາມເງື່ອນໄຂຕົວຈິງຂອງສປປ ລາວ;

2) ຄື້ນຄວ້າ, ປະສານສົມທົບ ເພື່ອໃຫ້ມີການພົວພັນກັບອົງການໄອຍະການສູງສຸດ ສປປ ເກົາຫຼີ, ສສ ມຽນມາ, ປະເທດອາຊຽນອື່ນ ຕາມການເຫັນດີຂອງສອງຝ່າຍ.

5.6 ໂຄງການ ຮ່ວມມືກັບອົງການຈັດຕັ້ງສາກົນ

1) ຍາດແຍ່ງການຊ່ວຍເຫຼືອນຳໂຄງການ ILSTA, UNDP, JICA, UNICEF, UNODC, HSF, IOM ແລະ ໂຄງການອື່ນ ເພື່ອສ້າງຄວາມເຂັ້ມແຂງໃຫ້ອົງການໄອຍະການປະຊາຊົນ ກ່ຽວກັບການຝຶກອົບຮົມພະນັກງານ ໃນວຽກ

ງານ ຕ້ານການຄ້າມະນຸດ, ວຽກງານຍຸຕິທຳສຳລັບເດັກ, ການໂອນໂຕນັກໂທດ, ການສ້າງກົດໝາຍວ່າດ້ວຍການປົກຄອງ, ການສ້າງປຶ້ມຄູ່ມືການຮ່ວມມືທາງອາຍາລະຫວ່າງປະເທດ ແລະ ອື່ນໆ;

2) ເອົາໃຈໃສ່ ຈັດຕັ້ງປະຕິບັດໂຄງການ ດ້ວຍຄວາມຮັບຜິດຊອບສູງ ໂດຍສອດຄ່ອງກັບກົດໝາຍ ແລະ ລະບຽບການ, ຮັບປະກັນຄວາມໂປ່ງໃສ ແລະ ມີປະສິດທິຜົນ.

6. ແຜນງານກວດກາ ແລະ ຕ້ານການສໍ້ລາດບັງຫຼວງ

6.1 ໂຄງການຍົກສູງຄຸນນະພາບວຽກງານກວດກາ

1) ຕິດຕາມກວດກາການຈັດຕັ້ງປະຕິບັດມະຕິ, ຄຳສັ່ງ, ກົດລະບຽບພັກ, ແບບແຜນວິທີເຮັດວຽກ ແລະ ການເງິນຂອງບັນດາໜ່ວຍພັກ. ການເຄື່ອນໄຫວການປະຕິບັດໜ້າທີ່ຂອງບັນດາໜ່ວຍພັກ, ສະມາຊິກພັກ ແລະ ການຈັດຕັ້ງພັກ ຢ່າງປົກກະຕິ ແລະ ການກໍ່ສ້າງພັກປອດໃສ, ເຂັ້ມແຂງ, ໜັກແໜ້ນ;

2) ຄົ້ນຄວ້າຄຳຮ້ອງ, ຄຳສະເໜີກ່ຽວກັບ ຄວາມຮັບຜິດຊອບຂອງຄະນະພັກ, ໜ່ວຍພັກ ແລະ ສະມາຊິກພັກ ອົງການໄອຍະການປະຊາຊົນສູງສຸດ.

6.2 ໂຄງການກວດກາການປະຕິບັດໜ້າທີ່ຂອງອົງການໄອຍະການປະຊາຊົນຂັ້ນລຸ່ມ ແລະ ຕ້ານການສໍ້ລາດບັງຫຼວງ

1) ຕິດຕາມກວດກາການນຳໃຊ້ງົບປະມານຂອງລັດ, ການກໍ່ສ້າງໂຄງການລົງທຶນຂອງລັດ, ການແຈ້ງຊັບສິນ ແລະ ການປະຕິບັດ ແລະ ການປະຕິບັດໜ້າທີ່ຂອງພະນັກງານ;

2) ຄົ້ນຄວ້າຄຳຮ້ອງທຸກ, ຄຳສະເໜີຂອງອົງການຈັດຕັ້ງ ແລະ ພົນລະເມືອງ ທີ່ກ່ຽວພັນເຖິງການປະຕິບັດໜ້າທີ່ຂອງພະນັກງານ-ລັດຖະກອນ ອົງການໄອຍະການປະຊາຊົນ.

IV. ມາດຕະການໃນການຈັດຕັ້ງປະຕິບັດ

ເພື່ອເຮັດໃຫ້ທິດທາງລວມ, ຄາດໝາຍ, ແຜນງານ ແລະ ໂຄງການ ທີ່ໄດ້ກຳນົດໄວ້ໃນແຜນພັດທະນາວຽກງານໄອຍະການປະຊາຊົນ ແຕ່ປີ 2021 ຫາປີ 2025 ໄດ້ຮັບການຈັດຕັ້ງປະຕິບັດ ຢ່າງມີຜົນສຳເລັດ ຕ້ອງເອົາໃຈໃສ່ຄົ້ນຄວ້າ ແລະ ຈັດຕັ້ງປະຕິບັດ ມາດຕະການດັ່ງນີ້:

1) ອົງການໄອຍະການທະຫານ, ຫ້ອງການ, ບັນດາກົມ, ສະຖາບັນຄົ້ນຄວ້າ ແລະ ຝັກອົບຮົມໄອຍະການ, ອົງການໄອຍະການປະຊາຊົນພາກ, ອົງການໄອຍະການປະຊາຊົນແຂວງ, ນະຄອນຫຼວງ, ຕ້ອງຄົ້ນຄວ້າເຊື່ອມຊຶມຢ່າງເລິກເຊິ່ງ ແລະ ຈັດຕັ້ງຜັນຂະຫຍາຍເປັນແຜນການ, ໂຄງການລະອຽດເປັນແຕ່ລະປີ ແລະ ຊຶ່ງນຳຈັດຕັ້ງປະຕິບັດໃຫ້ປະກົດຜົນເປັນຈິງ, ຍ້ອງຍໍສັນລະເສີນ, ເຮັດລ້ອນໜ້າທີ່ທີ່ມີຜົນງານດີເດັ່ນ, ພ້ອມນັ້ນ ກໍສຶກສາອົບຮົມ, ສຳຫຼວດກວດກາ ແລະ ປະຕິບັດມາດຕະການຢ່າງເຂັ້ມງວດຕາມລະບຽບ, ກົດໝາຍ ຕໍ່ຜູ້ທີ່ມີຈຸດອ່ອນບົກຜ່ອງ ແລະ ລະເມີດກົດໝາຍ.

2) ເພີ່ມທະວີການຊີ້ນຳນຳພາ ຂອງຄະນະພັກຂັ້ນຕ່າງໆໃນການຕິດຕາມກວດກາ, ຊຸກຍູ້ໃຫ້ເປັນລະບົບ ແລະ ແທດເຖິງ. ພ້ອມນັ້ນ, ກໍເສີມຂະຫຍາຍຄວາມເປັນແບບຢ່າງນຳໜ້າ, ການເຮັດແທ້ທຳຈິງຂອງສະມາຊິກພັກໃຫ້ສູງຂຶ້ນ;

3) ປັບປຸງກົນໄກປະສານງານໃຫ້ກົມກຽວ, ລ່ອງລ່ຽນ ລະຫວ່າງ ສາຍຕັ້ງ-ສາຍຂວາງ ແລະ ພາກສ່ວນກ່ຽວຂ້ອງ, ອຳນວຍຄວາມສະດວກໃຫ້ປະຊາຊົນບັນດາເຜົ່າສາມາດເຂົ້າເຖິງຂະບວນການຍຸຕິທຳໄດ້ສະດວກ, ວ່ອງໄວ ແລະ ມີຄວາມໂປ່ງໃສ, ຍຸຕິທຳ;

4) ຖືສຳຄັນການຕິດຕາມກວດກາ ຂອງສະພາແຫ່ງຊາດ, ສະພາປະຊາຊົນແຂວງ-ນະຄອນຫຼວງ ກໍຄື ການກວດກາຂອງປະຊາຊົນ ຕໍ່ການປະຕິບັດໜ້າທີ່ ຂອງອົງການໄອຍະການປະຊາຊົນທຸກຂັ້ນ;

5) ຮັບປະກັນການຕອບສະໜອງທາງດ້ານງົບປະມານ, ພາຫະນະ, ອຸປະກອນອັນຈຳເປັນ ເພື່ອຈັດຕັ້ງປະຕິບັດທິດທາງແຜນການວາງອອກໄດ້ຮັບຜົນສຳເລັດ.

ຫົວໜ້າອົງການໄອຍະການປະຊາຊົນສູງສຸດ